

حضرت سیدنا عظیمؑ کے دل افروز واقعات پر مبنی تصنیف

حضرت سیدنا عظیمؑ
کے
ستوں واقعات

رضی اللہ عنہ



اکبر پبلشرز لاہور

مصنف:

علاقہ محمد سعید قادری

حضرت بنیاد غوث ام رضی اللہ عنہ کے دل افروز واقعات پر مبنی تصنیف

رضی اللہ عنہ

حضرت بنیاد غوث ام

کے
ستواقعات

مصنف:

علامہ محمد سعید قادری

پبلیشرز ام اردو بازار لاہور

Ph: 37352022

اکبر پبلشرز

جملہ حقوق بحق ناشر محفوظ ہیں

نام کتاب:	حضرت غوث اعظم رضی اللہ عنہ کے سو واقعات
مصنف:	علامہ محمد مسعود قادری
پبلشرز:	اکبر بک پبلرز
تعداد:	600
قیمت:	140/-

..... ملنے کا پتہ

اکبر بک پبلرز

فون: 042 - 7352022
موب: 0300-4477371

نیشنل پبلشرز اردو بازار لاہور

انتساب:

قطب العالم، شیخ الشیوخ والعالم
حضرت بابا فرید الدین مسعود گنج شکر رحمۃ اللہ علیہ
کے نام

بغداد کے مسافر میرا سلام کہنا
 رو رو کے مرشدی سے سے میرا پیام کہنا
 یا پیر غوث اعظم قسمت کھلے گی کسی دم
 آئے گا کب یہ در پر تیرا غلام کہنا
 بغداد والے مرشد در پر بلا لے مرشد
 دیکھیں تیری گلی یہ صبح و شام کہنا

فہرست

نمبر شمار	عنوان	صفحہ نمبر
	حرف آغاز	11
	مختصر حالات	13
۱۔	حضرت جنید بغدادی رحمۃ اللہ علیہ کی پیشگوئی	19
۲۔	لقب ”محمی الدین“ کی وجہ تسمیہ	20
۳۔	والد بزرگوار کو حضور نبی کریم ﷺ کی بشارت	22
۴۔	مادر زادولی	23
۵۔	اٹھارے سپارے شکم مادر میں حفظ تھے	25
۶۔	والدہ کی نصیحت کو نظر انداز نہ کیا	26
۷۔	بغداد میں دوران تعلیم بے پناہ مشکلات کا سامنا کرنا پڑا	28
۸۔	خوف خداوندی کا ایک واقعہ	30
۹۔	حضور سیدنا غوث اعظم رحمۃ اللہ علیہ کا ایثار	31
۱۰۔	ایک غوث کی پیشگوئی	33
۱۱۔	ہرولی کی نگاہیں تیرے مقام پر ہیں	36
۱۲۔	عبدالقادر دیوانہ	39

- ۱۳۔ نفس کے بہکاوے میں نہ آئے 40
- ۱۴۔ رب تعالیٰ کا خصوصی فضل و کرم 41
- ۱۵۔ شیطان کو بھگانا 43
- ۱۶۔ سخت مجاہدے کا ایک قصہ 45
- ۱۷۔ ولایت کی خلعت 46
- ۱۸۔ آواز نزدیک اور دور سب کے لئے یکساں ہوتی تھی 48
- ۱۹۔ لوگوں کو اللہ کے لئے جمع کرنا 49
- ۲۰۔ بے مثال صبر 50
- ۲۱۔ سینہ مبارک سے نور کا ظاہر ہونا 51
- ۲۲۔ حضور نبی کریم ﷺ سے خلعت خاص عطا ہونا 52
- ۲۳۔ صلہ رحمی کا ایک واقعہ 53
- ۲۴۔ مشیت خداوندی پر راضی رہنا 54
- ۲۵۔ صرف قدر 55
- ۲۶۔ محمد طویل 56
- ۲۷۔ بخار جاتا رہا 57
- ۲۸۔ مادر زاد اندھوں اور کوڑھیوں کو تندرست کر دیتے 58
- ۲۹۔ کیا تمہیں میری پہلی ملاقات کافی نہ تھی 60
- ۳۰۔ بھوک اللہ تعالیٰ کے خزانوں میں سے ایک خزانہ ہے 62
- ۳۱۔ قلبی کیفیت سے آگاہ ہونا 63
- ۳۲۔ اونٹنی پر ہاتھ پھیرا تو وہ بھاگنے لگی 65

- ۳۳۔ تم عنقریب بادشاہوں کے دسترخوان پر بیٹھو گے
- ۳۴۔ درختوں پر پھل لگ گئے
- ۳۵۔ لوگوں کے دل آپ عیسیٰ کی مٹھی میں تھے
- ۳۶۔ جو چاہے گا کھائے گا
- ۳۷۔ نگاہِ ولایت
- ۳۸۔ چور کو قطب بنا دیا
- ۳۹۔ بے موسم کا سیب
- ۴۰۔ طویل مسافت کے باوجود بھوک محسوس نہ ہوئی
- ۴۱۔ انگشت شہادت روشن ہو گئی
- ۴۲۔ حضرت شیخ حماد بن مسلم دباس عیسیٰ کے مریدین نے گستاخی کی معافی مانگی
- ۴۳۔ بیٹے کی بشارت
- ۴۴۔ عصا روشن ہو گیا
- ۴۵۔ اناج میں برکت
- ۴۶۔ آنکھ اور عقل کے اندھے
- ۴۷۔ جو کہا وہ پورا ہوا
- ۴۸۔ مردہ زندہ کر دیا
- ۴۹۔ دریائے دجلہ پر مصلیٰ بچھانا
- ۵۰۔ ایک کافر کو مرتبہ ابدال پر فائز کرنا
- ۵۱۔ ستر گھروں میں افطاری کرنا

- 90 - ۵۲ ظالم قاضی کو معزول کروانا
- 91 - ۵۳ خلیفہ کا نذرانہ قبول نہ کیا
- 92 - ۵۴ روئے زمین پر رسول اللہ ﷺ کے نائب
- 93 - ۵۵ امر رسول اللہ ﷺ کی مخالفت کا خوف
- 95 - ۵۶ برا بھلا تھی
- 97 - ۵۷ مردود، مقبول ہو گیا
- 99 - ۵۸ بغداد میں رہتے ہوئے بیت اللہ شریف کی زیارت
- 100 - ۵۹ حضرت عیسیٰ علیہ السلام کی بشارت
- 101 - ۶۰ ہاتھ غیب کی ندا
- 102 - ۶۱ بداخلاق لڑکے کی توبہ
- 104 - ۶۲ خاص و عام میں مقبول ہونا
- 106 - ۶۳ لوح محفوظ کا مشاہدہ
- 107 - ۶۴ تمام حاجات پوری ہوئیں
- 109 - ۶۵ محبوب سبحانی
- 111 - ۶۶ جن وانس پر قدرت
- 113 - ۶۷ قافلے کی لٹیروں سے حفاظت
- 115 - ۶۸ اولیاء اپنی قبور میں زندہ ہیں
- 116 - ۶۹ ابوبکر القیمی رحمہ اللہ کی اصلاح کرنا
- 118 - ۷۰ شیخ الشیوخ حضرت شیخ شہاب الدین عمر سہروردی رحمہ اللہ کے متعلق پیشین گوئی

- 120 - ۷۱۔ میرا یہ قدم ہر ولی اللہ کی گردن پر ہے
- 121 - ۷۲۔ اللہ کے ولی کے لئے جگہ خالی کر دو
- 122 - ۷۳۔ دنیا کی آرائش حیران نہ کر سکی
- 124 - ۷۴۔ ہستی کی جگہ کسی اور نے لے لی
- 126 - ۷۵۔ تمہاری امانت تم تک پہنچا دی
- 127 - ۷۶۔ مدرسہ کی تعمیر میں بحیثیت مزدور حصہ لیا
- 128 - ۷۷۔ ابوالخشاب رحمہ اللہ کا فیضیاب ہونا
- 129 - ۷۸۔ آپ رحمہ اللہ کے ذریعے قرب الہی حاصل ہوتا ہے
- 130 - ۷۹۔ بزرگی اور عظمت کا راز
- 131 - ۸۰۔ خطبہ کا آغاز حمد و ثناء سے کرتے تھے
- 134 - ۸۱۔ کھانا کھلانا حسن اخلاق سے افضل ہے
- 135 - ۸۲۔ حضور نبی کریم ﷺ کے فرمان پر نکاح کیا
- 136 - ۸۳۔ جسم مبارک نورانی شعاعوں کے زیر اثر ہوتا
- 137 - ۸۴۔ جو بچ جاتا وہ اپنے لئے رکھ لیتے تھے
- 138 - ۸۵۔ فقیر کا سوال رو نہ کرو
- 139 - ۸۶۔ ایک محفل میں چار سو لوگوں کو ولایت کے مقام اعلیٰ تک پہنچایا
- 140 - ۸۷۔ مخلوق سے کنارہ کشی کرنے سے قبل علم حاصل کرو
- 142 - ۸۸۔ جو ہا مر گیا
- 143 - ۸۹۔ جڑیا کی موت کا بدلہ
- 144 - ۹۰۔ ہر سوال کا جواب عبدالقادر

- ۹۱۔ حسن ظن کی بدولت عذابِ قبر سے نجات 145
- ۹۲۔ بغداد میں قیام کے دوران کسی کو مرگی کا دورہ نہ پڑا 146
- ۹۳۔ خالق کی تسبیح 147
- ۹۴۔ مخفی حال کا علم 148
- ۹۵۔ گمشدہ اونٹ مل گئے 149
- ۹۶۔ جس پر اللہ عز و جل مہربان ہو اس پر مخلوق بھی مہربان ہوتی ہے 150
- ۹۷۔ ایک مرید عورت کی مدد کا واقعہ 153
- ۹۸۔ دریا کی طغیانی کم ہو گئی 154
- ۹۹۔ وصال حضور سیدنا غوث اعظم رحمہ اللہ 155
- ۱۰۰۔ بوقت وصال ارواحِ مقربین کا حاضر ہونا 158
- کتابیات 160



حرفِ ابتداء

اللہ تعالیٰ کے نام سے شروع جو بڑا مہربان اور انتہائی رحم والا ہے اور حضرت محمد مصطفیٰ ﷺ کی ذات بابرکات پر بے شمار درود و سلام۔

حضرت سیدنا عبدالقادر جیلانی المعروف حضور سیدنا غوث اعظم رحمہ اللہ کا شمار ان نابغہ روزگار اولیاء اللہ ﷺ میں ہوتا ہے جن پر بلاشبہ حضور نبی کریم ﷺ کو اپنی امت میں سب سے زیادہ فخر ہے۔ حضور سیدنا غوث اعظم رحمہ اللہ عجیب الطرفین سید ہیں اور آپ رحمہ اللہ کا سلسلہ نسب والد بزرگوار کی طرف سے حضرت سیدنا امام حسن رحمہ اللہ اور والدہ کی طرف سے حضرت سیدنا امام حسین رحمہ اللہ سے جاملتا ہے۔

حضور سیدنا غوث اعظم رحمہ اللہ سلسلہ عالیہ قادریہ کے بانی بھی ہیں اور آپ رحمہ اللہ اپنی عبادت و ریاضت میں یکتا و بے مثل تھے۔ آپ رحمہ اللہ نے حضور نبی کریم ﷺ کے فرمان پر وعظ و تلقین کا آغاز کیا اور آپ رحمہ اللہ سے کتاب فیض کرنے والوں میں انسانوں کے علاوہ جن بھی ہیں۔

حضور سیدنا غوث اعظم رحمہ اللہ نے اپنی زندگی کا بڑا حصہ عبادت و ریاضت میں بسر کیا اور شادی نہیں کی۔ پھر حضور نبی کریم ﷺ نے خواب میں آپ رحمہ اللہ کو شادی کا حکم دیا اور آپ رحمہ اللہ نے شادی کی۔ آپ رحمہ اللہ کی اولاد پاک دنیا کے کئی ممالک میں آباد ہوئی اور دین اسلام کی تبلیغ کا فریضہ انجام دیا۔

حضور سیدنا غوث اعظم رحمہ اللہ کو یہ شرف بھی حاصل ہے کہ آپ رحمہ اللہ پیران پیر ہیں اور آپ رحمہ اللہ کا فرمان ہے کہ تمام اولیاء اللہ رحمہم کی گردنوں پر میرا قدم ہے۔ آپ رحمہ اللہ کا یہ فرمان بھی ہے کہ میرے سلسلہ میں جو بھی داخل ہوگا اللہ عزوجل اسے مرتے وقت توبہ کی توفیق عطا فرمائے گا اور وہ میرے ساتھ جنت میں داخل ہوگا۔

حضور سیدنا غوث اعظم رحمہ اللہ کے فضائل و مناقب بے شمار ہیں۔ زیر نظر کتاب ”حضور غوث اعظم رحمہ اللہ کے سو واقعات“ کو ترتیب دینے کا مقصد یہی ہے کہ ہم آپ رحمہ اللہ کی سیرت کے مختلف پہلوؤں سے آگاہ ہوں اور ان پر عمل پیرا ہونے کی کوشش کریں۔ بارگاہ خداوندی میں التجا ہے کہ وہ اس عاجز کی کاوش کو قبول فرمائے اور ہمیں حقیقی معنوں میں سچا اور پکا مسلمان بننے کی توفیق عطا فرمائے۔ آمین

مسعود قادری

مختصر حالات

امام شریعت و طریقت، غوث الوری، غوث الثقلین، غوث العالمین، امام الاولیاء، محی الدین حضور سیدنا غوث اعظم کا اسم مبارک ”عبدالقادر“ ہے اور آپ رحمہ اللہ کے والد بزرگوار کا اسم مبارک سید ابوصالح موسیٰ جنگی دوست رحمہ اللہ ہے۔ آپ رحمہ اللہ کی والدہ ماجدہ کا اسم مبارک سیدہ ام الخیر اُمۃ الجبارین ہے۔ آپ رحمہ اللہ حشی حسنی سید ہیں۔ آپ رحمہ اللہ کا شجرہ نسب پداری یہ ہے۔

۱۔ حضور سیدنا غوث اعظم حضرت سیدنا عبدالقادر جیلانی رحمہ اللہ

۲۔ بن حضرت سید ابوصالح موسیٰ جنگی دوست رحمہ اللہ

۳۔ بن حضرت سید عبداللہ رحمہ اللہ

۴۔ بن حضرت سید یحییٰ رحمہ اللہ

۵۔ بن حضرت سید داؤد رحمہ اللہ

۶۔ بن حضرت سید موسیٰ ثانی رحمہ اللہ

۷۔ بن حضرت سید عبداللہ رحمہ اللہ

۸۔ بن حضرت سید موسیٰ الجون رحمہ اللہ

۹۔ بن حضرت سید عبداللہ محض رحمہ اللہ

۱۰۔ بن حضرت سید امام حسن مثنیٰ رحمہ اللہ

۱۱۔ بن حضرت سیدنا امام حسن علیہ السلام

۱۲۔ بن حضرت سیدنا علی المرتضیٰ رضی اللہ عنہ

حضور سیدنا غوث اعظم رضی اللہ عنہ کا سلسلہ نسب مادری یہ ہے۔

۱۔ حضور سیدنا غوث اعظم حضرت سیدنا عبدالقادر جیلانی رضی اللہ عنہ

۲۔ بن حضرت سیدہ ام الخیر اُمّہ الجبارین

۳۔ بنت حضرت سید عبداللہ صومعی رضی اللہ عنہ

۴۔ بن حضرت سید ابوجمال الدین محمد رضی اللہ عنہ

۵۔ بن حضرت سید محمود رضی اللہ عنہ

۶۔ بن حضرت سید ابی العطاء عبداللہ رضی اللہ عنہ

۷۔ بن حضرت سید کمال الدین عیسیٰ رضی اللہ عنہ

۸۔ بن حضرت سید علاؤ الدین محمد الجواد رضی اللہ عنہ

۹۔ بن حضرت سید امام علی رضا رضی اللہ عنہ

۱۰۔ بن حضرت سید امام موسیٰ کاظم رضی اللہ عنہ

۱۱۔ بن حضرت سید امام جعفر صادق رضی اللہ عنہ

۱۲۔ بن حضرت سید امام محمد یاقرب رضی اللہ عنہ

۱۳۔ بن حضرت سید امام زین العابدین رضی اللہ عنہ

۱۴۔ بن حضرت سیدنا امام حسین رضی اللہ عنہ

۱۵۔ بن حضرت سیدنا علی المرتضیٰ رضی اللہ عنہ

حضور سیدنا غوث اعظم رضی اللہ عنہ کا خاندان اولیاء اللہ کا خاندان ہے۔ آپ

رضی اللہ عنہ کے نانا جان، دادا جان، والد ماجد، والدہ ماجدہ، پھوپھی، بھائی، صاحبزادگان

سب اولیاء اللہ ہوئے اور تمام حضرات صاحب کشف و کرامت تھے۔

حضور سیدنا غوث اعظم رحمہ اللہ کی پیدائش یکم رمضان المبارک ۷۷۰ھ میں ہوئی۔ آپ رحمہ اللہ ابھی کسں تھے کہ والد بزرگوار حضرت سید ابوصالح موسیٰ جنگی دوست رحمہ اللہ وصال فرما گئے اور یوں آپ رحمہ اللہ بچپن میں ہی سناہ پداری سے محروم ہو گئے۔ آپ رحمہ اللہ کی تربیت کی ذمہ داری آپ رحمہ اللہ کے نانا حضرت عبداللہ صومعی رحمہ اللہ کے کندھوں پر آن پڑی اور انہوں نے آپ رحمہ اللہ کی تعلیم و تربیت پر خصوصی توجہ دی۔ حضور سیدنا غوث اعظم رحمہ اللہ کے فرزند حضرت سید عبدالرزاق رحمہ اللہ کا بیان ہے کہ والد بزرگوار کو بچپن سے ہی کھیل کود سے نفرت تھی اور آپ رحمہ اللہ اگر کبھی کھیل کود کا ارادہ کرتے تو ندائے غیبی آتی کہ ہم نے تجھے کھیل کود کے لئے پیدا نہیں کیا اور یوں آپ رحمہ اللہ گھبرا کر کھیل کود سے دور ہو جاتے تھے۔

حضور سیدنا غوث اعظم رحمہ اللہ نے اپنی زندگی کے ابتدائی سترہ برس اپنے آبائی شہر جیلان میں ہی گزارے اور وہیں تعلیم حاصل کی۔ بعد ازاں آپ رحمہ اللہ کے دل میں اعلیٰ تعلیم کا شوق بیدار ہوا اور آپ رحمہ اللہ نے اپنی اس خواہش کا اظہار والدہ ماجدہ سے کیا جنہوں نے آپ رحمہ اللہ کو بغداد جانے کی اجازت دے دی۔

حضور سیدنا غوث اعظم رحمہ اللہ بغداد آمد کے بعد حضرت شیخ حماد بن دباس رحمہ اللہ کی خدمت میں حاضر ہوئے جن کا شمار نابغہ روزگار اولیاء اللہ میں ہوتا تھا اور بغداد کے قرب و جوار میں ان کا شہرہ تھا۔ بغداد کے بے شمار اولیاء نے انہی سے فیض حاصل کیا تھا۔ آپ رحمہ اللہ کا قیام بغداد شریف کے محلہ مظفریہ میں رہا۔ آپ رحمہ اللہ تعلیم سے فراغت کے بعد حضرت شیخ حماد بن دباس رحمہ اللہ کی محفل میں شریک ہو جاتے اور ان سے روحانی فیوض و برکات حاصل کرتے۔ بغداد میں آپ رحمہ اللہ نے نو برس تک مختلف علوم پر دسترس حاصل کی اور اس وقت بغداد میں موجود تمام اکابر علمائے

عظام کی صحبتوں سے بھرپور فیض حاصل کیا۔

حضور سیدنا غوث اعظم رحمہ اللہ حصول علم کے بعد طریقت کی جانب راغب ہوئے۔ اس دوران آپ رحمہ اللہ کے قلب میں مجاہدہ کی رغبت پیدا ہوئی اور آپ رحمہ اللہ چونکہ حضرت شیخ حماد بن مسلم دباس رحمہ اللہ کی صحبت سے بھی فیض یاب ہو چکے تھے اس لئے طریقت کے اسرار و رموز سے آگاہ تھے۔ آپ رحمہ اللہ روشن ضمیر اور اہل نظر تھے، آپ رحمہ اللہ نے قرب ربانی کو پانے کے لئے خود کو مجاہدات کی بھٹی میں جلانا شروع کیا کیونکہ راہ طریقت کا یہ پہلا اور ضروری قانون ہے۔ آپ رحمہ اللہ اپنے مجاہدات کے متعلق بیان کرتے ہوئے فرماتے ہیں کہ یہ شدائد اگر پہاڑوں پر نازل ہوتے تو وہ بھی پھٹ جاتے۔ آپ رحمہ اللہ نے بغداد شہر کو چھوڑ کر جنگلوں اور ویرانوں میں رہنا شروع کر دیا۔

حضور سیدنا غوث اعظم رحمہ اللہ نے حضرت ابوسعید مخزومی رحمہ اللہ کے دست حق پر بیعت کی سعادت حاصل کی اور سلوک کی منازل طے کرنے کے بعد خرقہ خلافت سے سرفراز ہوئے۔ آپ رحمہ اللہ نے بغداد میں ایک مدرسہ کی بنیاد رکھی اور اس مدرسہ میں آپ رحمہ اللہ بطور مبلغ، مفتی، معلم اور روحانی پیشوا کے فرائض انجام دیتے تھے۔ آپ رحمہ اللہ کے خطبات لوگوں کی زندگیاں بدل کر رکھ دیتے تھے۔ آپ رحمہ اللہ کے دور میں تمام علماء و فقہاء آپ رحمہ اللہ کی عظمت اور علم کے قائل ہو چکے تھے اور دور دراز کے علاقوں سے لوگ کثیر تعداد میں آپ رحمہ اللہ کی خدمت میں فتاویٰ کے لئے حاضر ہوتے تھے۔ آپ رحمہ اللہ لوگوں کے پیچیدہ سے پیچیدہ مسائل کا فوری شرعی حل انہیں بتا دیا کرتے تھے۔

حضور سیدنا غوث اعظم رحمہ اللہ کی ازواج مطہرات کی تعداد چار ہے۔ آپ

رحمہ اللہ کی ازواج کے نام ذیل ہیں۔

۱۔ حضرت سیدہ بی بی مدینہ رحمہا

۲۔ حضرت سیدہ بی بی صادقہ رحمہا

۳۔ حضرت سیدہ بی بی مومنہ رحمہا

۴۔ حضرت سیدہ بی بی محبوبہ رحمہا

روایات کے مطابق حضور سیدنا غوث اعظم رحمہ اللہ کی ان چاروں ازواج سے ستائیس بیٹے اور بائیس بیٹیاں تولد ہوئیں۔ آپ رحمہ اللہ کے بیٹوں کے علاوہ آپ رحمہ اللہ کی بیٹیوں نے بھی تصوف کے میدان میں اعلیٰ مقام حاصل کیا۔ آپ رحمہ اللہ کی تمام ازواج آپ رحمہ اللہ کا بے حد ادب کرتی تھیں اور آپ رحمہ اللہ کی ہر ضرورت کا خیال رکھتی تھیں۔ آپ رحمہ اللہ اپنی بیویوں کا خاص خیال رکھتے اور اپنے ذمہ ان کے واجب حقوق میں کبھی کوتاہی نہ کرتے تھے۔

حضور سیدنا غوث اعظم رحمہ اللہ کی عمر مبارک ۹۱ برس ہو چکی تھی۔ آپ رحمہ اللہ نے اپنے گھر والوں کو اپنے وصال کی خبر دی تو سب کی آنکھوں سے آنسو جاری ہو گئے۔ آپ رحمہ اللہ اب علیل رہنے لگے تھے۔ آپ رحمہ اللہ کی ذات بابرکات کا فیضان جس سے ایک عالم میراب ہوا تھا اب اس کے جانے کا وقت آچکا تھا۔ آپ رحمہ اللہ نے اپنے صاحبزادے حضرت سید عبدالوہاب رحمہ اللہ سے فرمایا کہ تم مجھ سے دور ہو جاؤ کیونکہ میں بظاہر تمہارے ساتھ ہوں مگر میرا باطن اللہ کے ساتھ ہے اور اس وقت کچھ لوگ یہاں تشریف لانے والے ہیں تم ان کے لئے جگہ فراخ کر دو۔

حضور سیدنا غوث اعظم رحمہ اللہ نے وصال سے قبل کلمہ طیبہ کا ورد کیا اور پھر اللہ اللہ کی تسبیح پڑھنا شروع کر دی اور اس کے ساتھ ہی اپنی جان مالک حقیقی کے سپرد

کردی۔ آپ رحمہ اللہ کا مزار پاک بغداد شہر کے وسط میں واقع ہے اور یہ وہی جگہ ہے جہاں آپ رحمہ اللہ نے مدرسہ کی بنیاد رکھی اور درس و تدریس کے لئے مسند ارشاد پر متمکن ہوئے۔ آپ رحمہ اللہ کے دربار سے ملحقہ بے شمار مریدین اور ارادت مندوں کے مزارات بھی ہیں۔ بے شمار لوگ روزانہ آپ رحمہ اللہ کے مزار پاک پر حاضر ہوتے ہیں اور روحانی فیوض و برکات سے مالا مال ہوتے ہیں۔

بادشاہ ہر دو عالم شیخ عبدالقادر است
سرور اولاد آدم شیخ عبدالقادر است
آفتاب و ماہتاب و عرش و کرسی و قلم
نور قلب از نور اعظم شیخ عبدالقادر است



قصہ نمبر ۱

حضرت جنید بغدادی رحمۃ اللہ علیہ کی پیشگوئی

حضرت جنید بغدادی رحمۃ اللہ علیہ نے حضور سیدنا غوث اعظم رحمۃ اللہ علیہ کی پیدائش کی پیشگوئی فرمائی ہے۔ ایک دن آپ رحمۃ اللہ علیہ مراقبہ میں تھے آپ رحمۃ اللہ علیہ نے مراقبہ سے سر اٹھایا اور فرمایا مجھے عالم غیب سے یہ خبر دی گئی ہے کہ پانچویں صدی ہجری کے وسط میں ایک قطب عالم پیدا ہوگا جس کا لقب ”محی الذین“ ہوگا اور اس کا نام ”عبدالقادر“ ہوگا۔ وہ غوثِ زمان ہوگا اور حضور نبی کریم ﷺ کی اولادِ پاک سے ہوگا اور وہ ائمہ اربعہ اور صحابہ کرام رضی اللہ عنہم کے علاوہ سب اولیاء اللہ ﷺ کے متعلق کہے گا کہ میرا قدم ان کی گردنوں پر ہے۔



قصہ نمبر ۲

لقب ”محی الدین“ کی وجہ تسمیہ

بادشاہ دو جہاں قبلہ اہل عراق

نور یزدان مددے مہر درخشاں مددے

حضور سیدنا غوث اعظم رحمہ اللہ فرماتے ہیں ۵۱۱ھ میں میں برہنہ پاؤں بغداد

کی جانب عازم سفر تھا راستہ میں مجھے ایک بیمار، کمزور اور متغیر رنگ والا شخص ملا۔ جب

میں اس کے نزدیک آیا تو اس نے میرا نام لے کر مجھے پکارا اور مجھے سلام کیا۔ جب

میں اس کے مزید نزدیک پہنچا تو اس نے مجھ سے کہا کہ مجھے سہارا دو چنانچہ میں نے

اسے سہارا دیا اور دیکھتے ہی دیکھتے وہ تندرست و توانا ہو گیا اور اس کا چہرہ تروتازہ ہو گیا۔

میں نے یہ منظر دیکھا تو گھبرا گیا۔ اس نے مجھ سے کہا کہ پریشانی کی کوئی بات نہیں۔

حضور سیدنا غوث اعظم رحمہ اللہ فرماتے ہیں اس شخص کی بات سن کر میرے

چہرے پر اطمینان کی کیفیت طاری ہوئی۔ پھر اس نے مجھ سے پوچھا کیا تم مجھے جانتے

ہو؟ میں نے انکار کر دیا تو اس نے کہا۔

”میں دین اسلام ہوں اور میں قریب المرگ تھا، اللہ عزوجل

نے مجھے تمہارے ذریعے دوبارہ سے زندہ کر دیا ہے۔“

حضور سیدنا غوث اعظم رحمہ اللہ فرماتے ہیں کہ پھر اس شخص نے رخصت

ہونے کے بعد میں بغداد پہنچا اور جامع مسجد میں نماز کی غرض سے داخل ہوا۔ ابھی

میں جامع مسجد کے دروازے میں ہی تھا کہ ایک شخص آگے بڑھا اور اس نے میرے جوتے پکڑ کر مجھے ”یا سیدی محی الدین“ کہہ کر پکارا۔ پھر جب میں نماز کے لئے کھڑا ہوا تو چاروں جانب سے لوگ آ کر میرے ہاتھ چومنے لگے اور مجھے ”یا محی الدین“ کہہ کر پکارنے لگے۔

حضور سیدنا غوث اعظم رحمہ اللہ فرماتے ہیں اس لقب سے اس دن سے قبل مجھے کبھی کسی نے نہیں پکارا تھا۔



قصہ نمبر ۲

والد بزرگوار کو

حضور نبی کریم ﷺ کی بشارت

روایات میں آتا ہے جس شب حضور سیدنا غوث اعظم رحمہ اللہ پیدا ہوئے اس رات آپ رحمہ اللہ کے والد بزرگوار حضرت سید ابوصالح موسیٰ جنگی دوست رحمہ اللہ کو خواب میں حضور نبی کریم ﷺ کی زیارت باسعادت نصیب ہوئی۔ حضور نبی کریم ﷺ اپنے صحابہ کرام رضی اللہ عنہم اور اولیاء اللہ رحمہ اللہ کے ہمراہ تشریف لائے اور آپ رحمہ اللہ کو بشارت دی۔

”اے ابوصالح (رحمہ اللہ)! اللہ عزوجل نے تمہیں ایسا فرزند عطا فرمایا ہے جو ولی اللہ ہے، وہ میرا بیٹا ہے، وہ میرا اور اللہ کا محبوب ہے اور عنقریب اس کی اولیاء اللہ میں وہ شان ہوگی جو انبیاء کرام علیہم السلام میں میری شان ہے۔“



قصہ نمبر ۴

مادر زادولی

شاہ والا حبیبی سید عالی نسب

رازدارے ازلی کاشف یہاں مددی

حضور سیدنا غوث اعظم رحمہ اللہ مادر زادولی اللہ تھے۔ آپ رحمہ اللہ کی والدہ فرماتی ہیں کہ آپ رحمہ اللہ کی ولادت رمضان المبارک کے مقدس اور پاکیزہ مہینے میں ہوئی اور آپ رحمہ اللہ دن بھر دودھ نہ پیتے تھے۔ ولادت باسعادت کے دوسرے سال موسم ابر آلود ہونے کی وجہ سے لوگوں کو رمضان کا چاند دکھائی نہ دیا لوگوں نے میرے پاس آکر دریافت کیا کہ کیا عبدالقادر (رحمہ اللہ) نے دودھ پیا ہے یا نہیں؟

حضور سیدنا غوث اعظم رحمہ اللہ کی والدہ فرماتی ہیں میں نے کہا آج میرے بچے نے دودھ نہیں پیا۔ پھر اس کی تصدیق ہو گئی کہ اس دن ماہ رمضان المبارک کی پہلی تاریخ تھی یعنی اس دن پہلا روزہ تھا۔ اس واقعہ سے تمام شہر میں یہ مشہور ہو گیا کہ سادات کے گھرانے میں ایک ایسا لڑکا پیدا ہوا ہے جو رمضان المبارک میں دن کے وقت دودھ نہیں پیتا۔

حضور سیدنا غوث اعظم رحمہ اللہ کی والدہ ماجدہ فرماتی ہیں کہ آپ رحمہ اللہ کا تمام رمضان المبارک میں یہی معمول رہا کہ سارا سال آپ رحمہ اللہ دودھ پیا کرتے تھے مگر جونہی رمضان المبارک شروع ہو جاتا آپ رحمہ اللہ دودھ پینا ترک کر دیتے تھے

یعنی رمضان المبارک کا مہینہ شروع ہوتے ہی آپ ﷺ طلوع آفتاب سے لے کر غروب آفتاب تک قطعاً دودھ نہ پیتے تھے خواہ کتنی ہی دودھ پلانے کی کوشش کی جاتی اور آپ ﷺ رمضان المبارک کے پورے مہینے میں دن کے وقت روزے سے رہتے تھے اور جب مغرب کے وقت اذان ہوتی اور لوگ افطار کرتے تو آپ ﷺ بھی اسی وقت دودھ پیا کرتے تھے۔



قصہ نمبر ۵

اٹھارہ سپارے شکم مادر میں حفظ تھے

روایات میں آتا ہے کہ حضور سیدنا غوث اعظم رحمہ اللہ جب پڑھنے کے لائق ہوئے تو آپ رحمہ اللہ کو قرآن مجید کی تعلیم کے لیے ایک مدرسے میں لے جایا گیا تاکہ آپ رحمہ اللہ قرآن مجید حفظ کریں۔ جب آپ رحمہ اللہ اپنے استاد کے سامنے دو زانو ہو کر بیٹھ گئے تو استاد نے کہا پڑھو بیٹے ”بسم اللہ الرحمن الرحیم“۔ آپ رحمہ اللہ نے ”بسم اللہ الرحمن الرحیم“ پڑھنے کے ساتھ ساتھ الم سے لے کر مکمل اٹھارہ سپارے زبانی سنا دیے۔ آپ رحمہ اللہ کے استاد نے حیرانگی سے پوچھا کہ تم نے یہ کب پڑھے اور کیسے حفظ کئے؟ آپ رحمہ اللہ نے فرمایا کہ میری والدہ ماجدہ کو یہ اٹھارہ سپارے یاد ہیں اور وہ ان کو اکثر پڑھا کرتی تھیں جب میں شکم مادر میں تھا چنانہ یہ اٹھارہ سپارے بار بار سنتے سنتے مجھے یاد ہو گئے تھے۔



قصہ نمبر ۶

والدہ کی نصیحت کو نظر انداز نہ کیا

منقول ہے حضور سیدنا غوث اعظم رحمہ اللہ ۷۸۸ھ میں اٹھارہ برس کی عمر میں والدہ ماجدہ کی اجازت سے مزید تعلیم کے لئے بغداد روانہ ہوئے۔ آپ رحمہ اللہ فرماتے ہیں جب میں بغداد کے لئے روانہ ہونے لگا تو والدہ ماجدہ نے مجھ سے فرمایا کہ تمہارے والد نے ترکہ میں اسی دینار چھوڑے تھے، چالیس دینار تمہارے بھائی کے لئے ہیں اور چالیس دینار تمہارے ہیں، تمہارے دینار میں نے تمہاری قمیض کے اندری دیئے ہیں۔ میں نے والدہ ماجدہ سے نصیحت کی درخواست کی تو انہوں نے فرمایا۔

”اللہ عزوجل کے احکامات کی پابندی کرنا، حرام سے پرہیز کرنا، تقدیر خداوندی پر راضی رہنا اور خواہ کیسے بھی حالات ہوں جھوٹ نہ بولنا۔“

حضور سیدنا غوث اعظم رحمہ اللہ فرماتے ہیں میری والدہ اس بات کو جانتی تھیں کہ بغداد میرے لئے ایک نیا شہر ہے اور وہاں میرا کوئی دوست، ساتھی یا غمخوار موجود نہیں ہے اس لئے انہوں نے ایک سرد آہ لینے کے بعد مجھے اللہ کے سپرد کیا۔ میں بغداد جانے کے لئے ایک قافلہ میں شامل ہو گئے۔ جب یہ قافلہ شہر کی حدود سے باہر نکلا تو راستہ میں ساٹھ لٹیروں نے قافلے پر حملہ کر دیا اور قافلے کا تمام مال و اسباب لوٹ لیا۔ لوٹ مار کے دوران ایک شخص میرے پاس آیا اور پوچھا اے لڑکے! تیرے

پاس کیا ہے؟ میں نے کہا میرے پاس چالیس دینار ہیں۔ وہ شخص میری بات کو مذاق سن کر آگے بڑھ گیا۔ اس کے بعد ایک اور شخص میرے پاس آیا اور اس نے بھی مجھ سے یہی پوچھا اور میں نے اسے بھی یہی بتایا کہ میرے پاس چالیس دینار ہیں۔ وہ بھی میری بات کا مذاق اڑا کر آگے بڑھ گیا۔ کچھ دیر بعد یہ دونوں لٹیرے اپنے سردار کے پاس گئے اور اسے میری بات بتائی۔ اس سردار نے مجھے بلایا اور دریافت کیا کہ کیا واقعی تمہارے پاس چالیس دینار ہیں۔ میں نے اسے بتایا ہاں میری بغل کے نیچے سلے ہوئے ہیں۔ سردار نے قمیص کو اڈھیڑ کر دیکھا تو اس میں سے چالیس دینار برآمد ہو گئے۔ وہ سردار حیران ہوا اور اس نے مجھ سے کہا کہ تم نے اسے راز کیوں نہ رکھا؟ تمہیں سچ بتانے کی کیا ضرورت تھی؟ میں نے جواب دیا میری والدہ نے سفر پر نکلتے وقت اس بات کی نصیحت کی تھی کہ بیٹا جیسے بھی حالات ہوں تم جھوٹ نہ بولنا لہذا جب مجھ سے پوچھا گیا میرے پاس کیا ہے تو میں نے سچ سچ بتا دیا۔

حضور سیدنا غوث اعظم رحمہ اللہ فرماتے ہیں کہ میری بات سن کر اس سردار کی آنکھوں میں آنسو آ گئے اور اس نے ایک آہ بھرتے ہوئے کہا کہ تم نے اپنی والدہ کا عہد نہیں توڑا اور ایک میں ہوں جو سالہا سال سے رب کے عہد کو توڑ رہا ہوں اور لوگوں کو لوٹ رہا ہوں۔ یہ کہہ کر وہ سردار میرے قدموں میں گر پڑا اور توبہ کرنے کے بعد تمام مال و اسباب قافلے والوں کو واپس کر دیا۔ یہ پہلا موقع تھا جب کسی شخص نے میرے دست مبارک پر توبہ کی۔



قصہ نمبر ۷

بغداد میں دورانِ تعلیم

بے پناہ مشکلات کا سامنا کرنا پڑا

حضور سیدنا غوث اعظم رحمہ اللہ نے نو برس تک بغداد میں علم حاصل کیا۔ اس دوران آپ رحمہ اللہ سخت مجاہدے بھی کرتے رہے۔ والدہ ماجدہ نے جو چالیں دینار آپ رحمہ اللہ کو دیئے تھے وہ جلد ہی ختم ہو گئے۔ آپ رحمہ اللہ کو گزراوقات کے لئے بے پناہ مشکلات کا سامنا کرنا پڑا مگر اس سے آپ رحمہ اللہ کی استقامت میں کسی قسم کا کوئی فرق نہ آیا۔

حضرت شیخ طلحہ بن مظفر رحمہ اللہ سے منقول ہے فرماتے ہیں کہ حضور سیدنا غوث اعظم رحمہ اللہ نے مجھے بتایا کہ بغداد میں قیام کے دوران اکثر و بیشتر مجھے کھانے کو کچھ نہ ملتا تھا حتیٰ کہ ایک مرتبہ میں بیس روز تک قابض سے رہا تو میں ایوان کسریٰ کی جانب چل پڑا وہاں پہنچ کر دیکھا کہ چالیس اولیاء اللہ مجھ سے پہلے وہاں موجود تھے، مجھے یہ دیکھ کر بہت شرمندگی ہوئی اور میں واپس ہو لیا۔

حضور سیدنا غوث اعظم رحمہ اللہ نے فرمایا اس دوران میری ملاقات اپنے ایک ہم وطن سے ہوئی اس نے مجھے کچھ رقم دیئے ہوئے کہا کہ یہ میری والدہ ماجدہ نے دی ہے، میں اس شخص کو جانتا بھی نہ تھا۔ میں نے وہ رقم لی اور واپس ان اولیاء کے

پاس آیا اور انی میں رقم تقسیم کی اور بقدر ضرورت خود بھی رکھ لی۔ انہوں نے مجھ سے دریافت کیا یہ رقم کہاں سے آئی؟

حضور سیدنا غوث اعظم رحمۃ اللہ علیہ فرماتے ہیں میں نے انہیں بتایا یہ رقم میری والدہ نے بھیجی ہے اور مجھے یہ اچھا نہ لگا کہ میں یہ ساری رقم خود رکھ لیتا۔ پھر میں نے بغداد واپس آ کر باقی ماندہ رقم سے کھانا خریدا اور فقراء کو بلا کر اپنے ساتھ بٹھایا اور ہم نے کھانا تناول فرمایا۔



قصہ نمبر ۸

خوفِ خداوندی کا ایک واقعہ

حضرت شیخ عبداللہ سلمیٰ رحمہ اللہ سے منقول ہے فرماتے ہیں کہ مجھے حضور سیدنا غوث اعظم رحمہ اللہ کی صحبت میں رہنے کا موقع ملا۔ آپ رحمہ اللہ نے ایک مرتبہ بتایا کہ میں کئی روز سے فاقے تھا اور بھوک کی شدت نے جب مجھے زیادہ بے چین کیا تو میں محلہ قطیعہ شرقیہ میں جا نکلا جہاں ایک شخص بنے مجھے کاغذ کی بندھی ہوئی ایک پڑیادی اور چلا گیا۔ میں نے اس پڑیادے کے اندر موجود رقم سے حلوہ خریدا اور مسجد میں جا بیٹھا۔ میں قبلہ رو بیٹھا یہ سوچ رہا تھا کہ مجھے اس حلوہ کو کھانا چاہیے یا نہیں؟ اس دوران میری نظر ایک کاغذ پر پڑی میں نے اس کاغذ کو اٹھا کر دیکھا اس میں تحریر تھا کہ ہم نے کمزور مومنین کے لئے رزق کی خواہش پیدا کی تاکہ وہ بندگی کے لئے اس کے ذریعہ قوت پائیں۔ میں نے جب یہ عبارت پڑھی تو میرے بدن پر کچلی طاری ہو گئی اور خوفِ خداوندی سے میرے بدن کے تمام بال کھڑے ہو گئے۔ میں نے اس حلوہ کے نیچے سے اپنا رومال نکالا اور اسے وہیں چھوڑ کر مسجد میں دو رکعت نماز ادا کر کے واپس آ گیا۔



قصہ نمبر ۹

حضور سیدنا غوث اعظم رحمۃ اللہ علیہ کا ایثار

حضرت ابو بکر تمیمی رحمۃ اللہ علیہ سے مروی ہے فرماتے ہیں کہ حضور سیدنا غوث اعظم رحمۃ اللہ علیہ نے ایک مرتبہ بتایا کہ بغداد میں سخت قحط پڑا اور کھانے کو کچھ میسر نہ تھا۔ مجھے بھی قافے رہتے کئی دن گزر چکے تھے۔ ایک روز جب بھوک کا غلبہ کچھ زیادہ ہوا تو میں دریائے دجلہ پر چلا گیا تاکہ اگر کچھ گھاس یا پتے ملیں تو کھا کر گزارہ کر لوں مگر وہاں پہلے ہی بہت سے لوگ موجود تھے اور وہ بھی میری طرح کھانے کی تلاش میں تھے۔ بالآخر میں شہر کی جانب واپس لوٹ آیا۔ ابھی کچھ دیر ہی گزری تھی کہ ایک نوجوان بھنا ہوا گوشت لے کر مسجد میں داخل ہوا اور کھائے بیٹھ گیا۔ میں بھوک سے اس قدر رنج و حال تھا کہ جب وہ لقمہ اپنے منہ میں ڈالتا تو میں اپنا منہ کھول لیتا۔ حتیٰ کہ میں نے خود کو ملامت کرنے کو کہا کہ یہ کیا حرکت ہے؟ اللہ عز و جل میرے حال سے واقف ہے اسی پر توکل کر اور اس قدر بے صبر نہ ہو۔

حضور سیدنا غوث اعظم رحمۃ اللہ علیہ نے فرمایا پھر وہ نوجوان میری جانب متوجہ ہوا اور کہنے لگا کہ آپ رحمۃ اللہ علیہ میرے ساتھ کھانے میں شامل ہو جائیں میں نے انکار کر دیا اور جب اس نے بہت زیادہ اصرار کیا تو میں اس کے ساتھ کھانے میں شریک ہو گیا۔ اس نوجوان نے مجھ سے پوچھا کہ میں کیا کرتا ہوں؟ میں نے اسے بتایا کہ میں فقہ کا طالب علم ہوں اور جیلان کا رہنے والا ہوں۔ اس نے مجھ سے پوچھا کہ کیا تم جیلان

کے ایک شخص عبدالقادر (رحمہ اللہ) کو جانتے ہو؟ میں نے اسے بتایا وہ میں ہی ہوں۔ میری بات سن کر اس کی آنکھوں سے آنسو جاری ہو گئے اور کہنے لگا کہ مجھے جیلان سے آپ رحمہ اللہ کی والدہ نے آٹھ دینار دے کر بھیجا تھا۔ میں آپ رحمہ اللہ کو تلاش کرتا رہا یہاں تک کہ میرے پاس موجود رقم بھی ختم ہو گئی اور فاقوں کی نوبت آ گئی۔ میں نے بھوک سے نڈھال تین دن گزار دیئے۔ پھر مجھے خیال آیا کہ فاقہ کی حالت میں تیسرے دن تو مردار کھانے کی بھی اجازت ہے اس لئے میں نے امانت میں سے یہ کھانا خریدا تھا یہ کھانا آپ رحمہ اللہ کی ملکیت ہے اور میں آپ رحمہ اللہ سے معافی چاہتا ہوں۔ حضور سیدنا غوث اعظم رحمہ اللہ نے فرمایا میں نے اس شخص کو تسلی دی کہ فکر کی کوئی بات نہیں اور پھر ہم دونوں نے مل کر وہ کھانا کھایا۔



قصہ نمبر ۱۰

ایک غوث کی پیشگوئی

شیخ ابوسعید عبداللہ محمد سے منقول ہے فرماتے ہیں میں، ابن السقا اور حضور سیدنا غوث اعظم رحمۃ اللہ علیہ جامعہ نظامیہ بغداد میں زیر تعلیم تھے۔ اس زمانے میں بغداد میں ایک شخص بہت مشہور تھا اور سب اس کو غوث کہتے تھے۔ وہ جب چاہتا ظاہر ہو جاتا اور جب چاہتا غائب ہو جاتا تھا۔ ایک روز ہم تینوں دوستوں نے اس بات کا ارادہ کیا کہ ان سے ملا جائے۔ جب ہم روانہ ہوئے تو ابن السقا نے کہا کہ میں اس غوث سے ایسا مسئلہ پوچھوں گا کہ وہ لا جواب ہو جائے گا۔ میں نے کہا کہ میں بھی ایک سوال کروں گا دیکھتا ہوں وہ کیا جواب دیتے ہیں؟ حضور سیدنا غوث اعظم رحمۃ اللہ علیہ نے فرمایا کہ میں کوئی سوال نہیں کروں گا میں تو صرف ان کی زیارت کی سعادت حاصل کروں گا۔

شیخ ابوسعید عبداللہ محمد فرماتے ہیں جب ہم وہاں پہنچے تو وہ موجود نہ تھے۔ تھوڑی دیر بعد وہ ظاہر ہوئے اور ابن السقا سے کہنے لگے اے ابن السقا! تجھ پر صد افسوس ہے تو مجھ سے ایسا سوال پوچھنا چاہتا تھا جس سے تو مجھے لا جواب کر دے۔ تمہارا سوال یہ تھا اور اس کا جواب یہ ہے اور انہوں نے ابن السقا کے بتائے بغیر اس کے سوال کا جواب دے دیا اور پھر فرمایا مجھے تیرے اندر کفر نظر آتا ہے۔ پھر انہوں نے میری جانب نگاہ کی اور فرمایا کہ تمہارا سوال یہ ہے اور اس کا جواب یہ ہے اور تمہاری

اس بے ادبی کی وجہ سے دنیا تمہارے کانوں تک چھا جائے گی۔ پھر وہ حضور سیدنا غوث اعظم رحمہ اللہ کی جانب متوجہ ہوئے اور ان کو اپنے پاس بلا کر بٹھایا اور ان کے ساتھ نہایت عزت و احترام سے پیش آئے اور فرمایا۔

”اے عبدالقادر (رضی اللہ عنہ)! تو نے اپنے ادب کی بدولت اللہ اور اس کے رسول ﷺ کو راضی کر لیا تم عنقریب ایک منبر پر بیٹھو گے اور سارا بغداد تمہاری بات سنے گا تم اعلان کرو گے کہ ہر ولی کی گردن پر میرا قدم ہے اور مجھے نظر آ رہا ہے کہ تمام ولی اللہ تمہاری اس بات پر اپنا سر جھکا دیں گے۔“

شیخ ابوسعید عبداللہ محمد رحمہ اللہ فرماتے ہیں اس کے بعد وہ غوث غائب ہو گئے اور ہماری ان سے پھر کبھی کوئی ملاقات نہ ہوئی۔ جس وقت حضور سیدنا غوث اعظم رحمہ اللہ منبر ولایت پر بیٹھے اور آپ رحمہ اللہ نے اعلان کیا کہ تمام اولیاء کی گردنوں پر میرا پاؤں ہے۔

خاک پائے تو بود روشنی اہل نظر

ویدہ را بخش ضیاء حضرت غوث الثقلین

شیخ ابوسعید عبداللہ محمد رحمہ اللہ فرماتے ہیں ابن السقا کا یہ حال تھا کہ اس نے شرعی علوم پر دسترس حاصل کی اور ہر ایک کو اپنے علم سے مات دی مگر جب خلیفہ نے اسے اپنا مقرب خاص بنا کر شاہ روم کی جانب بھیجا تو اس نے شاہ روم کے تمام عیسائی پادریوں کو مات دے دی۔ شاہ روم نے اس کی نہایت عزت کی اور اسے اپنا مقرب خاص بنا لیا۔ وہاں ابن السقا ایک لڑکی پر فریفتہ ہوا اور اس نے شاہ روم سے اس کا رشتہ مانگا۔ شاہ روم نے کہا کہ اس کا رشتہ میں ایک شرط پر دوں گا جب تو عیسائی ہو گا۔

ابن السقانے اس لڑکی سے شادی کی غرض سے عیسائی مذہب اختیار کر لیا۔ مجھے جب علم ہوا تو مجھے ان غوث کا قول یاد آ گیا۔

شیخ ابوسعید عبداللہ محمد رحمۃ اللہ علیہ فرماتے ہیں میری حالت یہ ہوئی کہ میں بغداد سے دمشق آیا تو سلطان نور الدین زنگی ملک شہید نے مجھے محکمہ اوقات کا ناظم الاعلیٰ مقرر کر دیا۔ میں حاکم ہو گیا اور دنیا چاروں جانب سے مجھ پر ٹوٹ پڑی۔ اس غوث کی کہی ہوئی تینوں باتیں درست ثابت ہوئیں۔



قصہ نمبر ۱۱

ہرولی کی نگاہیں تیرے مقام پر ہیں

حضور سیدنا غوث اعظم رحمہ اللہ فرماتے ہیں ۵۰۹ھ میں پہلی مرتبہ مجھے حج بیت اللہ کی سعادت نصیب ہوئی۔ میں حرم پاک کی جانب عازم سفر ہوا۔ جب میں منارہ ام القرون جو مکہ مکرمہ کے نزدیک ایک مقام ہے وہاں پہنچا تو میری ملاقات حضرت شیخ عدی بن مسافر رحمہ اللہ سے ہوئی۔ وہ اس وقت عالم شباب میں تھے۔ انہوں نے مجھ سے دریافت کیا کہاں جا رہے ہو؟ میں نے کہا میں حج بیت اللہ شریف کی نیت سے جا رہا ہوں۔ انہوں نے پوچھا کہ کیا ہم دونوں ساتھی بن سکتے ہیں؟ میں نے کہا کیوں نہیں ایسا ممکن ہے۔

حضور سیدنا غوث اعظم رحمہ اللہ فرماتے ہیں کہ پھر ہم دونوں نے اکٹھے سفر شروع کر دیا۔ راستے میں ہمیں ایک حبشی لڑکی ملی جس کے چہرے پر نقاب تھا۔ وہ میرے سامنے آ کر کھڑی ہو گئی اور دریافت کیا کہ تم کون ہو؟ میں نے کہا کہ میں عجم کا رہنے والا ہوں اور بغداد سے آ رہا ہوں۔ اس لڑکی نے کہا میں حبشہ میں تھی جب میں نے دیکھا اللہ عزوجل نے تیرے دل پر تجلی کی اور جہاں تک مجھے معلوم ہے اللہ عزوجل نے اپنے وصل سے تجھے وہ کچھ عطا کیا ہے جو کسی کو نہیں کیا پس میں نے چاہا کہ میں تجھے دیکھوں۔ پھر کہنے لگی آج میں تم دونوں کے ساتھ رہوں گی اور شام کو روزہ بھی تمہارے ساتھ افطار کروں گی۔ پھر وہ راستے کے ایک طرف اور ہم دوسری طرف چلنا

شروع ہو گئے۔

حضور سیدنا غوث اعظم رحمہ اللہ فرماتے ہیں شام کو جب افطاری کا وقت ہوا تو آسمان سے ہمارے لئے ایک طباق اتر جس میں کچھ روٹیاں، سرکہ اور ترکاری تھی۔ اس حبشی لڑکی نے کھانا دیکھتے ہوئے فرمایا۔

”سب تعریف اللہ عزوجل کے لئے ہے اس نے میرے مہمانوں کو عزت بخشی۔ ہر رات میرے لئے دو روٹیاں اتر کرتی تھیں آج میرے مہمان ساتھ ہیں تو چھ روٹیاں اتری ہیں۔“

حضور سیدنا غوث اعظم رحمہ اللہ فرماتے ہیں ہم تینوں نے اس میں سے دو دو روٹیاں کھائیں۔ پھر پانی کے تین کوزے اترے اور ہم نے اس میں سے پانی پیا۔ اس کے بعد وہ حبشی لڑکی ہم سے رخصت ہو گئی۔ ہم دونوں جب مکہ مکرمہ پہنچے تو طواف کی غرض سے بیت اللہ شریف تشریف لے گئے۔ حضرت شیخ عدی بن مسافر رحمہ اللہ پر انوار و تجلیات کی بارش ہوئی اور وہ بے ہوش ہو گئے دیکھنے سے یہی گمان ہوتا تھا کہ وہ وصال فرما گئے ہیں۔ اس دوران وہی حبشی لڑکی آئی اور اس نے ان کے سر پر بوسہ دیتے ہوئے کہا کہ تجھے وہی زندہ کرے گا جس نے تجھے مارا ہے۔ پاک ہے وہ ذات کہ حادث چیزیں بجز اس کے برقرار رکھنے کے اس کے جلالی نور کی تجلی کے آگے قائم نہیں رہ سکتیں بلکہ اس کے جلال کے انوار نے اندھوں کی آنکھیں بھی چندھیا کر رکھ دی ہیں۔

حضور سیدنا غوث اعظم رحمہ اللہ فرماتے ہیں پھر دوران طواف مجھ پر بھی انوار و تجلیات کی بارش ہوئی۔ میں نے اپنے باطن کا خطاب سنا جس کے الفاظ تھے۔
”اے عبدالقادر (رحمۃ اللہ علیہ)! ظاہر چھوڑے اور توحید تجرید اور توحید

تفرید اختیار کر عنقریب ہم تمہیں اپنی بے شمار نشانیاں دکھائیں گے تو اپنی مراد کو غلط نہ کر اور اپنے قدم کو ثابت رکھ اور دنیا میں ہمارے سوا کسی کو مالک نہ سمجھ لوگوں کی فلاح و بہبود کے لئے مسند ارشاد پر بیٹھ۔“

حضور سیدنا غوث اعظم رحمہ اللہ فرماتے ہیں اس کے بعد وہ حبشی لڑکی میرے پاس آئی اور کہنے لگی۔

”اے جوان! مجھے تیرا مقام معلوم ہے تجھ پر نور کا خیمہ لگا ہوا ہے اور آسمان تک تجھے فرشتوں نے گھیر رکھا ہے اور ہر ولی کی نگاہیں تیرے مقام پر ہیں اور ان کی آرزو ہے کہ تیرے جیسی نعمت انہیں بھی حاصل ہو جائے۔“



قصہ نمبر ۱۲

عبدالقادر دیوانہ

حضرت شیخ ابو عبد اللہ جہانی رحمۃ اللہ علیہ کہتے ہیں کہ مجھ سے حضور سیدنا غوث اعظم رحمۃ اللہ علیہ نے فرمایا کہ ایک رات مجھ پر خاص وجدانی کیفیت طاری ہوئی میں نے بے ساختہ چیخ ماری جس سے لٹیروں کی جماعت گھبرا کر بھاگ گئی کہ شاید کوئی آگیا ہے۔ جب وہ لوگ میرے پاس آئے اور مجھے زمین پر بے ہوش پڑا دیکھا تو کہنے لگے۔

”یہ تو عبدالقادر (رحمۃ اللہ علیہ) دیوانہ ہے اس نے ہمیں ڈرا دیا۔“



قصہ نمبر ۱۲

نفس کے بہکاوے میں نہ آئے

حضرت شیخ ابوالعباس احمد بن یحییٰ بغدادی رحمہ اللہ فرماتے ہیں کہ میں نے حضور سیدنا غوث اعظم رحمہ اللہ سے سنا آپ رحمہ اللہ نے فرمایا کہ میں نے چالیس برس تک عشاء کے وضو سے فجر کی نماز ادا کی اور پندرہ برس تک ایک پاؤں پر کھڑے ہو کر صبح تک قرآن مجید ختم کیا چنانچہ ایک رات میں ایک سیڑھی پر چڑھ رہا تھا کہ میرے نفس نے مجھ سے کہا کاش! تو ایک گھڑی سو جائے اور پھر اٹھ کر عبادت کر لے۔ جیسے ہی یہ خیال میرے دل میں آیا میں وہیں ایک پاؤں پر کھڑا ہو گیا اور قرآن مجید کی تلاوت شروع کر دی یہاں تک کہ میں نے اسی حالت میں قرآن مجید ختم کیا۔



قصہ نمبر ۱۴

رب تعالیٰ کا خصوصی فضل و کرم

حضور سیدنا غوث اعظم رحمہ اللہ کے صاحبزادے حضرت شیخ ضیاء الدین ابونصر موسیٰ رحمہ اللہ سے مروی ہے فرماتے ہیں کہ میں نے اپنے والد ماجد سے سنا کہ دورانِ سیاحت میں ایک لق و دق صحرا میں چائگلا جہاں پانی کا کوئی نام و نشان نہ تھا۔ میں کئی روز تک وہاں بھوکا پیاسا پڑا رہا۔ ایک دن بادل آئے اور بارش کی کچھ بوندیں مجھ پر گریں جس سے میں سیراب ہوا۔ پھر میں نے ایک نور کو دیکھا جس سے آسمان کا کنارہ روشن تھا۔ اس نور سے ایک شکل نمودار ہوئی اس نے مجھے پکارا۔

”اے عبدالقادر (رحمہ اللہ)! میں تیرا رب ہوں اور تیرے اوپر حرام

تمام اشیاء کو حلال کرتا ہوں۔“

حضرت شیخ ضیاء الدین ابونصر موسیٰ رحمہ اللہ فرماتے ہیں کہ آپ رحمہ اللہ نے یہ سنتے ہی تعوذ پڑھنی شروع کر دی جس سے وہ نور غائب ہو گیا اور اس نے دھوئیں کی شکل اختیار کر لی اور کہنے لگا۔

”اے عبدالقادر (رحمہ اللہ)! تم نے اللہ عزوجل کے حکم سے اور اپنے

علم کے ذریعے میرے مکر سے نجات پالی ورنہ میں اپنے اس مکر

سے ستر اہل طریقت کو گمراہ کر چکا ہوں۔“

حضرت شیخ ضیاء الدین ابونصر موسیٰ رحمہ اللہ فرماتے ہیں آپ رحمہ اللہ نے فرمایا۔

”یہ میرے رب تعالیٰ کا مجھ پر خاص فضل و کرم ہے۔“

حضرت شیخ ضیاء الدین ابوالنصر موسیٰ رحمہ اللہ فرماتے ہیں لوگوں نے آپ رحمہ اللہ سے پوچھا کہ آپ رحمہ اللہ کو کیسے معلوم ہوا کہ وہ شیطان ہے؟ آپ رحمہ اللہ نے فرمایا۔

”شیطان کے اس کے قول سے کہ میں حرام اشیاء کو حلال کرتا ہوں، مجھے معلوم ہے اللہ عز و جل کبھی بھی بری چیز کا حکم نہیں دیتا اور جو چیز شریعت محمدی ﷺ میں حرام ہے اسے صرف میرے لئے ہی حلال کیسے کیا جاسکتا ہے؟“



قصہ نمبر ۱۵

شیطان کو بھگانا

حضرت شیخ ضیر فی رحمہ اللہ سے منقول ہے کہ حضور سیدنا غوث اعظم رحمہ اللہ نے فرمایا کہ میں جب بغداد چھوڑ کر بیابانوں میں رہنے لگا تو شیاطین انسانی شکلوں میں آتے اور وہ ہر قسم کے اسلحہ سے لیس ہوتے تھے۔ وہ مجھ سے جنگ کرتے اور مجھ پر آگ کے شعلے برساتے تھے۔ میں نے اپنے دل میں ان سے لڑنے کے لئے حوصلہ، ہمت اور جرأت پائی اور ہر میدان میں ثابت قدمی کا مظاہرہ کیا۔ ہاتھ غیبی سے میرے لئے ندا آتی۔

”اے عبدالقادر (رحمہ اللہ)! اٹھو اور ان کا مقابلہ کرو ہم تمہاری مدد کریں گے۔“

چنانچہ جب میں ان کا مقابلہ کرتا تو وہ فرار ہو جاتے تھے۔ ایک شیطان نے مجھ سے کہا کہ یہ جگہ چھوڑ کر چلے جاؤ میں تمہارا برا حال کزدوں گا۔ میں نے آگے بڑھ کر اس کے منہ پر طمانچہ رسید کیا جس سے وہ الٹے پاؤں بھاگ گیا۔ میں لاجول ولاقوۃ پڑھتا اور شیطان جل کر راکھ ہو جاتے تھے۔

بایں حشمت بایں شوکت بایں قدرت بایں عظمت

نبو داست و نخواہد بود الحق مثل تو ثانی

حضور سیدنا غوث اعظم رحمہ اللہ فرماتے ہیں ایک دن ایک نہایت بد صورت

شخص میرے پاس آیا اور کہنے لگا کہ میں ابلیس ہوں آپ (جبرائیل) نے مجھے اور میرے گروہ کو تنگ کر دیا ہے۔ میں نے اسے جواب دیا تو یہاں سے دور ہو جا۔ پھر اچانک ایک غیبی ہاتھ نمودار ہوا اور اس نے اس کے سر پر ضربیں لگا کر اس زمین کے اندر دھنسا دیا۔ وہ دوبارہ نمودار ہوا اور اس کے ہاتھ میں بھڑکتے ہوئے شعلے تھے وہ مجھ سے جنگ کرنا چاہتا تھا لیکن اس دوران ایک نقاب پوش گھڑ سوار آیا اور اس نے میرے ہاتھ میں تلوار دی۔ شیطان نے وہ تلوار دیکھی تو اٹلے قدموں بھاگ کھڑا ہوا۔



قصہ نمبر ۱۶

سخت مجاہدے کا ایک قصہ

حضرت شیخ ابوالعباس رحمۃ اللہ علیہ سے مروی ہے فرماتے ہیں کہ حضور سیدنا غوث اعظم رحمۃ اللہ علیہ نے فرمایا کہ میں برج عجیب میں گیارہ برس رہا اور میں نے اللہ عزوجل سے عہد کیا جب تک تو میرے منہ میں لقمہ نہ دے گا میں اس وقت تک کھانا نہیں کھاؤں گا اور جب تک تو مجھے پانی نہیں پلائے گا میں پانی نہیں پیوں گا چنانچہ میں نے چالیس روز تک کچھ نہ کھایا پیا۔ اس کے بعد ایک شخص میرے لئے کھانا لایا۔ میں بھوک کی شدت سے کھانا ہی چاہتا تھا کہ میرے دل سے آواز آئی کہ تو اللہ سے کیا گیا اپنا وعدہ توڑنا چاہتا ہے چنانچہ میں نے اپنا ہاتھ کھینچ لیا۔ اس دوران میرے نفس نے چلانا شروع کر دیا ہائے بھوک ہائے بھوک لیکن میں نے اس کی کچھ پرواہ نہ کی۔ اس دوران حضرت شیخ ابوسعید مخزومی رحمۃ اللہ علیہ آئے اور مجھے اپنے ساتھ گھر لے گئے۔



قصہ نمبر ۱۷

ولایت کی خلعت

حضور سیدنا غوث اعظم رحمہ اللہ فرماتے ہیں کہ مجھے حالت بیداری میں حضور نبی کریم ﷺ کی زیارت باسعادت نصیب ہوئی۔ حضور نبی کریم ﷺ نے مجھ سے ارشاد فرمایا۔

”میرے بیٹے! تم وعظ و نصیحت کرو۔“

میں نے عرض کیا میں عجمی ہوں اور علمائے بغداد کے سامنے تقریر کرنا میرے لئے ممکن نہ ہوگا۔ حضور نبی کریم ﷺ نے مجھے منہ کھولنے کا حکم دیا اور جب میں نے اپنا منہ کھولا تو آپ ﷺ نے سات مرتبہ میرے منہ میں تھوکا اور فرمایا کہ اب تم وعظ کرو اور لوگوں کو حق کی دعوت دو۔ پھر امیر المؤمنین حضرت سیدنا علی المرتضیٰ رضی اللہ عنہ تشریف لائے۔ آپ رضی اللہ عنہ نے مجھے فرمایا بیٹے! اپنا منہ کھولو۔ میں نے اپنا منہ کھولا تو آپ رضی اللہ عنہ نے چھ مرتبہ میرے منہ میں تھوکا اور فرمایا کہ وعظ و نصیحت کرو۔ میں نے دریافت کیا آپ رضی اللہ عنہ نے میرے منہ میں چھ مرتبہ تھوکا جبکہ حضور نبی کریم ﷺ نے سات مرتبہ تھوکا۔ حضرت سیدنا علی المرتضیٰ رضی اللہ عنہ نے فرمایا کہ میں نے حضور نبی کریم ﷺ کے اوب کی وجہ سے ایسا کیا۔ پھر حضور نبی کریم ﷺ نے مجھے خلعت پہنائی اور فرمایا:

”یہ تمہاری ولایت کی خلعت ہے اور یہ اقطاب اولیاء کے لئے

مخصوص ہے۔“

حضور سیدنا غوث اعظم رحمہ اللہ فرماتے ہیں کہ اس واقعہ کے بعد اللہ عز و جل نے مجھ پر اپنے بے پناہ فیوض و برکات نازل فرمائے اور میری زبان میں تاثیر عطا فرمائی میں جس شخص کو بھی دعوت حق دیتا وہ میری دعوت کو رد نہ کرتا اور میرے وعظ میں لوگوں کا ایک ہجوم موجود رہتا۔ اس واقعہ سے قبل میری محفل میں صرف چند لوگ بیٹھا کرتے تھے بعد ازاں قطب، ابدال، پلانک، جن والہن بڑی تعداد میں میرے وعظ میں شامل ہونے لگے۔



قصہ نمبر ۱۸

آواز نزدیک اور دور سب کے لئے یکساں ہوتی تھی

منقول ہے کہ حضور سیدنا غوث اعظم رحمہ اللہ کی محفل میں لوگوں کا بے پناہ ہجوم ہوتا تھا مگر آپ رحمہ اللہ کی آواز نزدیک اور دور سب کے لئے یکساں ہوتی تھی۔
حضرت شیخ عبدالحق محدث دہلوی رحمہ اللہ فرماتے ہیں کہ آپ رحمہ اللہ کی محفل میں انبیاء کرام علیہم السلام، اولیاء اللہ رحمہم اللہ کے علاوہ جن وانس، ملائکہ وغیرہ حاضر ہوتے اور حضرت خضر علیہ السلام باقاعدگی سے آپ رحمہ اللہ کی محفل میں شریک ہوتے تھے۔



قصہ نمبر ۱۹

لوگوں کو اللہ کے لئے جمع کرنا

روایات میں آتا ہے کہ ایک مرتبہ حضور سیدنا غوث اعظم رحمہ اللہ کی محفل لگی ہوئی تھی اور بے شمار لوگ محفل میں موجود تھے۔ اس دوران بارش شروع ہو گئی۔ آپ رحمہ اللہ نے ہاتھ اٹھائے اور بارگاہ رب العزت میں عرض کیا۔

”الہی! میں تیرے لئے لوگوں کو جمع کرتا ہوں اور تو لوگوں کو منتشر کرتا ہے۔“

آپ رحمہ اللہ کا یہ فرمانا تھا کہ بارش رک گئی۔



قصہ نمبر ۲۰

بے مثال صبر

حضرت احمد بن مبارک رحمہ اللہ فرماتے ہیں کہ ابی نامی ایک عجمی شخص حضور سیدنا غوث اعظم رحمہ اللہ سے تعلیم حاصل کرتا تھا مگر وہ اتنا کند ذہن تھا کہ بہت مشکل سے اس کی سمجھ میں کوئی بات آتی تھی۔ اس کے باوجود آپ رحمہ اللہ انتہائی صبر و تحمل کے ساتھ اسے پڑھایا کرتے تھے۔ ایک دن دوران سبق ابن سمول، آپ رحمہ اللہ کی زیارت کو حاضر ہوئے۔ وہ فرماتے ہیں جب میں نے اس بے مثال صبر پر آپ رحمہ اللہ سے حیرانگی کا اظہار کیا تو آپ رحمہ اللہ نے فرمایا کہ یہ مشقت میرے لئے صرف ایک ہفتہ کی ہے اس کے بعد اللہ عز و جل اپنا فضل فرمائے گا۔ ابن سمول نے آپ رحمہ اللہ کے فرمان کے مطابق دن گننا شروع کر دیئے۔ ہفتے کے آخری روز اس کا انتقال ہو گیا۔ ابن سمول اس بات پر حیران تھے کہ آپ رحمہ اللہ کو اس کے انتقال کی خبر ایک ہفتہ قبل ہی ہو چکی تھی۔



قصہ نمبر ۲۱

سینہ مبارک سے نور کا ظاہر ہونا

حضرت مفرج بن مہیان رحمہ اللہ سے مروی ہے فرماتے ہیں کہ جب حضور سیدنا غوث اعظم رحمہ اللہ کی شہرت عام ہوئی تو بغداد کے قریب ایک سوفیقہ آپ رحمہ اللہ کی خدمت میں اس غرض سے حاضر ہوئے تاکہ وہ علیحدہ علیحدہ مسئلہ دریافت کریں اور آپ رحمہ اللہ کے علم کا امتحان لیں۔ آپ رحمہ اللہ نے ان کی آمد کے بعد سر جھکا لیا۔ اس وقت آپ رحمہ اللہ کے سینہ مبارک سے ایک نور ظاہر ہوا جس کا مشاہدہ اہل کشف نے کیا۔ پھر وہ نور ان سوفیہاء کے سینوں میں گزرتا چلا گیا جس کی وجہ سے ان پر خوف طاری ہو گیا انہوں نے چیختی مارتے ہوئے اپنے کپڑے پھاڑنا شروع کر دیئے پھر آپ رحمہ اللہ کے قدموں میں سر رکھ کر معافی کے طلبگار ہوئے۔ اس دوران اہل محفل نے بھی ایسی زوردار چیخ ماری کہ سارا بغداد لرز اٹھا۔ آپ رحمہ اللہ نے آگے بڑھ کر ان سوفیہاء کو اٹھایا اور فرمایا کہ تمہارے سوال یہ تھے اور ان کے جوابات یہ ہیں۔



قصہ نمبر ۲۲

حضور نبی کریم ﷺ سے

خلعت خاص عطا ہونا

حضور سیدنا غوث اعظم رحمۃ اللہ علیہ فرماتے ہیں ایک مرتبہ میں مسند ارشاد پر بیٹھا ہوا تھا حضور نبی کریم ﷺ کی زیارت باسعادت نصیب ہوئی۔ آپ ﷺ کے ہمراہ حضرت موسیٰ علیہ السلام بھی تھے۔ حضور نبی کریم ﷺ نے حضرت موسیٰ علیہ السلام کو مخاطب کرتے ہوئے دریافت کیا کہ کیا آپ علیہ السلام کی امت میں ایسا کوئی شخص ہے؟ حضرت موسیٰ علیہ السلام نے نفی میں سر ہلا دیا۔ پھر حضور نبی کریم ﷺ نے مجھے خلعت خاص عطا فرمائی۔



قصہ نمبر ۲۲

صلہ رحمی کا ایک واقعہ

حضور سیدنا غوث اعظم رحمہ اللہ کے فرزند حضرت سیدنا عبدالرزاق رحمہ اللہ فرماتے ہیں کہ ایک مرتبہ آپ رحمہ اللہ سفر حج پر تشریف لے گئے۔ خادین کی ایک کثیر جماعت بھی آپ رحمہ اللہ کے ہمراہ تھی۔ آپ رحمہ اللہ راستہ میں موضع حلہ نزد بغداد پہنچے تو آپ رحمہ اللہ نے خدام کو حکم دیا کہ اس بستی میں جا کر سب سے زیادہ مفلس اور نادار گھر کو تلاش کرو۔ خدام نے تلاش شروع کی تو انہیں ایک بوڑھے اور محتاج میاں بیوی کا گھر مل گیا جہاں وہ اپنی بچی کے ہمراہ رہتے تھے۔ آپ رحمہ اللہ کو جب اطلاع دی گئی تو آپ رحمہ اللہ اس گھر میں تشریف لے گئے۔ آپ رحمہ اللہ کے خدام بھی ہمراہ تھے۔ آپ رحمہ اللہ کی خدمت میں بے شمار تحائف اہل علاقہ کی جانب سے پیش کئے گئے جنہیں آپ رحمہ اللہ نے ان بوڑھے میاں بیوی اور ان کی بیٹی کو دے دیا اور وہ نادار آپ رحمہ اللہ کی برکت سے مالا مال ہو گئے۔



قصہ نمبر ۲۴

مشیت خداوندی پر راضی رہنا

حضرت ابن انجار بغدادی رحمہ اللہ کا بیان ہے حضرت عبداللہ بن حسین رحمہ اللہ نے میری جانب خط لکھا جس میں انہوں نے تحریر فرمایا کہ حضور سیدنا غوث اعظم رحمہ اللہ فرمایا کرتے تھے کہ جب میرے گھر میں کوئی بچہ پیدا ہوتا تو میں اسے گود میں اٹھا کر کہتا کہ یہ مشیت خداوندی ہے پس جب کوئی بچہ مرتا تو مجھ پر اس کا کچھ اثر نہ ہوتا کیونکہ میں نے ابتداء میں ہی اپنی حجت کو باہر نکال دیا تھا۔ آپ رحمہ اللہ کے کئی بچے آپ رحمہ اللہ کے وعظ کے دوران فوت ہوئے مگر آپ رحمہ اللہ نے وعظ سے فارغ ہونے کے بعد ہی ان کی تجہیز و تکفین فرمائی۔



قصہ نمبر ۲۵

صرافِ قدر

حضور سیدنا غوث اعظم رحمہ اللہ کی عادت کریمہ تھی کہ اپنے مصلیٰ کے نیچے جو کچھ غیب سے آتا اس کو ہاتھ نہ لگاتے بلکہ خدام کو کہتے کہ وہ ضرورت کے مطابق مصلیٰ کے نیچے ہاتھ ڈال کر پیسے نکال لے۔ خلیفہ وقت نے آپ رحمہ اللہ کی خدمت میں خلعت فاخرہ بھیجی تو آپ رحمہ اللہ نے خدام کو حکم دیا کہ اسے ابوالفتح چکی والے کو دے دو۔ آپ رحمہ اللہ کے خادم حضرت شیخ عبداللطیف بن شیخ ابی نجات رحمہ اللہ فرماتے ہیں کہ ایک مرتبہ آپ رحمہ اللہ کے ذمہ کچھ قرض واجب الادا ہو گیا۔ اس دوران ایک شخص آیا جسے میں نے پہلے کبھی نہ دیکھا تھا۔ وہ شخص بغیر کسی اجازت کے آپ رحمہ اللہ کے سامنے بیٹھ گیا اور طویل گفتگو فرماتا رہا۔ پھر اس نے کچھ سونا نکالا اور آپ رحمہ اللہ کو دے کر غائب ہو گیا۔ آپ رحمہ اللہ نے مجھ سے فرمایا کہ اس سونے کو قرض خواہوں میں تقسیم فرما دو۔ میں نے آپ رحمہ اللہ سے اس شخص کے متعلق دریافت کیا تو آپ رحمہ اللہ نے فرمایا کہ یہ صرافِ قدر تھا اور صرافِ قدر اللہ عزوجل کے وہ فرشتے ہیں جو اولیاء اللہ کی مدد کرتے ہیں۔



قصہ نمبر ۲۶

محمد طویل

حضرت شیخ ابو عبد اللہ محمد بن ابوالفتح البردی رحمہ اللہ جو کہ حضور سیدنا غوث الاعظم رحمہ اللہ کے پہلے خادم تھے وہ بیان کرتے ہیں کہ حضور سیدنا غوث الاعظم رحمہ اللہ مجھے ہمیشہ ”محمد طویل“ کہہ کر پکارتے تھے۔ ایک دن میں نے عرض کیا کہ حضور! آپ رحمہ اللہ مجھے محمد طویل کہتے ہیں جبکہ میں تو بہت چھوٹا ہوں۔ آپ رحمہ اللہ نے ارشاد فرمایا کہ تم طویل العمر اور طویل الاسفار ہو گے چنانچہ حضرت شیخ ابو عبد اللہ محمد رحمہ اللہ نے طویل عمر پائی اور ایک سو سینتیس (۱۳۷) برس کی عمر میں اس جہان فانی سے کوچ فرمایا۔ آپ رحمہ اللہ نے دوردراز علاقوں کا سفر بھی کیا تھا یہاں تک کہ آپ رحمہ اللہ کوہ قاف تک بھی گئے تھے۔



قصہ نمبر ۲۷

بخار جاتا رہا

حضرت ابوالمعالی احمد بن مظفر بن یونس بغدادی حنبلی رحمہ اللہ ایک مرتبہ حضور سیدنا غوث اعظم رحمہ اللہ کی خدمت میں حاضر ہوئے اور عرض کیا کہ میرا بیٹا محمد پندرہ ماہ سے بیمار ہے اور اس کا بخار کسی بھی لمحے کم نہیں ہوتا۔ آپ رحمہ اللہ نے فرمایا کہ تم گھر جا کر اس کے کان میں کہو۔

”اے ام مہدم! تجھے عبدالقادر (رحمہ اللہ) کہتا ہے کہ میرے بیٹے کو چھوڑ کر جلد میں چلی جا۔“

چنانچہ حضرت ابوالمعالی احمد رحمہ اللہ نے ایسا ہی کیا اور ان کا بیٹا تندرست ہو گیا اور اس کے بعد اسے پھر کبھی بخار نہ ہوا۔



قصہ نمبر ۲۸

مادرزادان دھوں اور کوڑھیوں کو تندرست کر دیتے

حضرت ابو محمد رجب بن ابی منصور داری رحمہ اللہ بیان کرتے ہیں کہ حضرت شیخ ابوالحسن علی قرشی رحمہ اللہ نے انہیں بتایا کہ میں اور حضرت علی بن ابی نصر اہیتی رحمہ اللہ، حضور سیدنا غوث اعظم رحمہ اللہ کے مدرسہ میں موجود تھے کہ ایک بغدادی تاجر حاضر خدمت ہوا اور عرض کرنے لگا۔

”یا سیدی! آپ رحمہ اللہ کے جد امجد حضور نبی کریم ﷺ کا فرمان

ہے کہ دعوت کو قبول کرو پس میں آپ رحمہ اللہ کو دعوت دیتا ہوں

آپ رحمہ اللہ میرے غریب خانے پر تشریف لائیں۔“

حضور سیدنا غوث اعظم رحمہ اللہ نے قدرے توقف کے بعد اس کی دعوت کو

قبول فرمالیا۔ پھر آپ رحمہ اللہ خچر پر سوار ہوئے۔ حضرت شیخ علی رحمہ اللہ نے دائیں

رکاب کو تھام لیا اور میں نے بائیں رکاب کو پکڑ لیا۔ جب ہم اس تاجر کے گھر پہنچے تو

دیکھتے ہیں کہ وہاں بغداد شریف کے تمام نامور علماء و مشائخ جمع تھے۔ اس تاجر نے

ایک دسترخوان بچھا رکھا تھا جس پر مختلف انواع کے کھانے موجود تھے۔ اس دوران ایک

مٹکا لایا گیا جسے کچھ لوگوں نے مل کر اٹھا رکھا تھا۔ اس دوران نماز کا وقت ہو گیا اور

آپ رحمہ اللہ سر جھکائے پیٹھے رہے۔ آپ رحمہ اللہ نے کسی کو بھی کھانے کی اجازت نہ

دی اور نہ ہی نماز کے لئے جانے دیا۔ پھر بعد آپ رحمہ اللہ نے اپنا سر مبارک اٹھایا

اور حکم دیا کہ اس مٹکے کو کھول دو چنانچہ اس مٹکے کو کھولا گیا تو اس میں سے اس تاجر کا ایک اندھا اور مفلوج لڑکا نکلا۔ آپ رحمہ اللہ نے اس لڑکے کو حکم دیا کہ اللہ عزوجل کے حکم سے تندرست ہو جا۔

حضور غوث اعظم رحمہ اللہ کا یہ فرمانا تھا کہ وہ لڑکا تندرست ہو گیا اور ایسے دوڑنے لگا جیسے اسے کوئی بیماری ہی نہ تھی۔ یہ منظر دیکھ کر تمام حاضرین میں شور برپا ہو گیا۔ آپ رحمہ اللہ لوگوں کی اس بے خبری کو دیکھتے ہوئے وہاں سے کھانا کھائے بغیر نکل آئے۔ میں نے حضرت شیخ ابوسعید قیلوی رحمہ اللہ کی خدمت میں حاضر ہو کر ان سے سارا ماجرا بیان کیا تو انہوں نے فرمایا کہ آپ رحمہ اللہ مادرزاد اندھوں اور کوڑھیوں کو تندرست کر دیتے ہیں اور مردوں کو بھی اللہ عزوجل کے حکم سے زندہ کرتے ہیں۔ میں ایک مرتبہ آپ رحمہ اللہ کی مجلس میں موجود تھا کہ اس دوران رافضیوں کا ایک گروہ دو ٹوکریں لایا جو بند تھے۔ انہوں نے آپ رحمہ اللہ سے پوچھا کہ ان ٹوکروں میں کیا ہے؟ آپ رحمہ اللہ اپنی مسند سے نیچے تشریف لائے اور ایک ٹوکری پر ہاتھ رکھتے ہوئے فرمایا کہ اسے کھولو چنانچہ جب اس ٹوکری کو کھولا گیا تو اس میں ایک بیمار لڑکا موجود تھا۔ آپ رحمہ اللہ نے اس لڑکے کا ہاتھ پکڑ کر فرمایا ٹھیک ہو جا۔ آپ رحمہ اللہ کا یہ فرمانا تھا کہ وہ لڑکا اٹھ کر دوڑنا شروع ہو گیا۔ پھر آپ رحمہ اللہ نے دوسرے ٹوکری پر ہاتھ رکھتے ہوئے فرمایا کہ اس میں ایک تندرست لڑکا موجود ہے۔ پھر جب اس دوسرے ٹوکری کو کھولا گیا تو اس میں سے ایک تندرست لڑکا برآمد ہوا۔ رافضیوں نے جب آپ رحمہ اللہ کی اس کرامت کو دیکھا تو معافی کے خواستگار ہوئے۔



قصہ نمبر ۲۹

کیا تمہیں میری پہلی ملاقات کافی نہ تھی

حضرت شیخ محمد بن خضر رحمہ اللہ فرماتے ہیں کہ میں نے اپنے والد ماجد سے سنا اور انہوں نے بیان کیا کہ ایک مرتبہ میں حضور سیدنا غوث اعظم رحمہ اللہ کی خدمت میں حاضر تھا میرے دل میں خیال آیا کہ مجھے حضرت شیخ احمد رفاعی رحمہ اللہ کی زیارت کرنی چاہئے۔ حضور سیدنا غوث اعظم رحمہ اللہ نے فرمایا۔

”اے خضر (رحمہ اللہ)! میں تمہیں شیخ احمد رفاعی رحمہ اللہ کی زیارت کروانا ہوں۔“

پھر جب میں نے حضور سیدنا غوث اعظم رحمہ اللہ کے حکم پر ان کی آستین کی جانب نظر اٹھا کر دیکھا تو مجھے حضرت شیخ احمد رفاعی رحمہ اللہ نظر آئے۔ انہوں نے مجھ سے فرمایا۔

”اے خضر (رحمہ اللہ)! جو شخص شہنشاہ اولیاء ہیں تم ان کی زیارت کرنے کے بعد میری زیارت کیوں کرنا چاہتے ہوں جبکہ میں بھی ان کی رعایا ہوں۔“

یہ فرما کر حضرت شیخ احمد رفاعی رحمہ اللہ میری نظروں کے سامنے سے غائب ہو گئے۔ کچھ عرصہ گزرنے کے بعد میں نے حضور سیدنا غوث اعظم رحمہ اللہ سے رخصتی کی اجازت لی اور واپسی پر حضرت شیخ احمد رفاعی رحمہ اللہ کی خدمت میں حاضر ہوا تو میں

نے وہی شکل و صورت دیکھی جو میں نے حضور سیدنا غوث اعظم رحمہ اللہ کے آستین میں دیکھی تھی۔ حضرت شیخ احمد رفاعی رحمہ اللہ نے مجھے دیکھتے ہی فرمایا۔
 ”اے جعفر (رحمہ اللہ)! کیا تمہیں میری پہلی ملاقات کافی نہ تھی۔“



قصہ نمبر ۲۰

بھوک اللہ تعالیٰ کے خزانوں میں سے

ایک خزانہ ہے

حضرت شیخ ابو محمد الجونی رحمہ اللہ فرماتے ہیں کہ ایک روز میں حضور سیدنا غوث اعظم رحمہ اللہ کی خدمت میں ایسی حالت میں حاضر ہوا کہ فاقہ سے تھا اور میرے اہل و عیال بھی کئی دنوں سے بھوکے تھے۔ میں نے آپ رحمہ اللہ کی خدمت میں سلام عرض کیا تو آپ رحمہ اللہ نے میری دلی کیفیت کو بھانپتے ہوئے فرمایا۔
 ”اے جونی (رحمہ اللہ)! بھوک اللہ تعالیٰ کے خزانوں میں سے
 ایک خزانہ ہے اور اللہ عز و جل جس کو دوست رکھتا ہے اس کو فاقہ
 کی نعت عطا فرماتا ہے۔“



قصہ نمبر ۳۱

قلبی کیفیت سے آگاہ ہونا

حضرت شیخ زین الدین ابوالحسن علی بن ابوطاہر ابراہیم الانصاری الدمشقی الفقیہ حنبلی رحمہ اللہ فرماتے ہیں کہ ایک مرتبہ میں اور میرا ایک دوست حج کی ادائیگی کے بعد بغداد شریف آئے۔ بغداد شریف میں ہم کسی کو نہ جانتے تھے اور ہمارے پاس صرف ایک قبضہ کمان تھی جسے فروخت کر کے ہم نے کچھ چاول خریدے اور انہیں پکایا۔ ہم ان چاولوں سے سیر نہ ہو سکے اور نہ ہی ہمیں کوئی لطف محسوس ہوا۔ بعد ازاں ہم حضور سیدنا غوث اعظم رحمہ اللہ کی محفل میں حاضر ہوئے تو آپ رحمہ اللہ کچھ کلام فرما رہے تھے۔ ہمیں دیکھتے ہی آپ رحمہ اللہ نے اپنا کلام قطع کر لیا اور فرمانے لگے۔

”حجاز مقدس سے کچھ مہمان آئے اور ان کے پاس قبضہ کمان کے سوا کچھ نہ تھا جسے انہوں نے فروخت کر کے چاول خریدے اور انہیں پکا کر کھایا لیکن وہ نہ ہی سیر ہوئے اور نہ ہی لطف اندوز۔“

حضرت شیخ زین الدین ابوالحسن علی بن ابوطاہر ابراہیم الانصاری الدمشقی الفقیہ حنبلی رحمہ اللہ فرماتے ہیں ہم نے جب حضور سیدنا غوث اعظم رحمہ اللہ کا یہ کلام سنا تو ہم نہایت حیران ہوئے۔ محفل کے اختتام پر آپ رحمہ اللہ نے دسترخوان بچھوایا۔ میں نے آہستگی سے اپنے دوست سے اس کی پسندیدہ چیز کے متعلق پوچھا تو اس نے کہا کہ وہ حلوہ کھانا چاہتا ہے اور میرے دل میں اس وقت شہد کی خواہش پیدا ہوئی۔ ابھی

یہ سب ہمارے دلوں میں ہی تھا کہ حضور سیدنا غوث اعظم رحمہ اللہ نے اپنے خادین کو حکم دیا کہ جاؤ حلوہ اور شہد لے آؤ۔ خادین نے حکم کی تعمیل کی اور حلوہ اور شہد ہمارے سامنے لا کر رکھ دیا۔ آپ رحمہ اللہ کا اس طرح ہمارے دلوں کی بات پر مطلع ہونے سے ہم خیران رہ گئے۔



قصہ نمبر ۲۲

اونٹنی پر ہاتھ پھیرا تو وہ بھاگنے لگی

حضرت ابو حفص عمر بن صالح بغدادی رحمہ اللہ ایک مرتبہ اپنی اونٹنی کو ہانکتے ہوئے حضور سیدنا غوث اعظم رحمہ اللہ کی خدمت میں حاضر ہوئے اور عرض کرنے لگے کہ حضور! میں حج کے لئے بیت اللہ شریف جانا چاہتا ہوں مگر میری یہ اونٹنی میرا ساتھ دینے کے قابل نہیں ہے اور فی الحال میرے پاس کوئی دوسری سواری بھی نہیں۔ آپ رحمہ اللہ نے اس اونٹنی کی پشت پر ہاتھ پھیرا۔ اس کے بعد حضرت ابو حفص عمر بن صالح بغدادی رحمہ اللہ نے اس اونٹنی کو ایڑی لگائی تو وہ اونٹنی بیت اللہ شریف تک بھاگتی ہی گئی اور کوئی دوسری سواری اس کے نزدیک نہ آسکی۔



قصہ نمبر ۳۳

تم عنقریب بادشاہوں کے

دستر خوان پر بیٹھو گے

حضرت ابوالحجر حامد الحیرانی فرماتے ہیں میں ایک مرتبہ بغداد شریف میں حضور سیدنا غوث اعظم رحمہ اللہ کی خدمت میں حاضر ہوا اور اپنا مصلیٰ آپ رحمہ اللہ کے نزدیک بچھا کر بیٹھ گیا۔ آپ رحمہ اللہ نے مجھ سے فرمایا: ”اے حامد (رحمہ اللہ)! تم عنقریب بادشاہوں کے دسترخوان پر بیٹھو گے۔“

چنانچہ جب میں حران واپس پہنچا تو سلطان نور الدین زنگی نے مجھے اپنے پاس رہنے پر مجبور کر دیا اور مجھے اپنا مصاحب خاص بنا کر ناظم اوقاف مقرر فرمایا۔



قصہ نمبر ۲۴

درختوں پر پھل لگ گئے

حضرت شیخ ابوالمنظف اسماعیل رحمہ اللہ سے منقول ہے کہ ایک مرتبہ حضرت شیخ علی ہتی رحمہ اللہ بیمار ہو گئے۔ حضور سیدنا غوث اعظم رحمہ اللہ ان کی عیادت کے لئے تشریف لائے تو آپ رحمہ اللہ نے ان کے نزدیک کھجور کے دو درخت دیکھے جو چار سال سے خشک تھے اور ان پر پھل نہیں آتا تھا۔ آپ رحمہ اللہ نے ان درختوں کے نیچے بیٹھ کر وضو کیا اور دو رکعت نماز ادا فرمائی۔ کچھ دن گزرنے کے بعد ان درختوں پر پھل لگ گئے اور وہ دوبارہ سے سرسبز و شاداب ہو گئے۔



قصہ نمبر ۳۵

لوگوں کے دل آپ رحمہ اللہ کی مٹھی میں تھے

جھولی کو مری بھر دو ورنہ کہے گی دنیا

ایسے نخی کا منگتا پھرتا ہے مارا مارا

مولانا عبدالرحمن جامی رحمہ اللہ فرماتے ہیں کہ حضور سیدنا غوث اعظم رحمہ اللہ کا ایک مرید آپ رحمہ اللہ کے ہمراہ مسجد کی جانب جا رہا تھا جمعہ کا دن تھا اس دن کسی بھی شخص نے آپ رحمہ اللہ کو دیکھ کر نہ سلام کیا اور نہ ہی کچھ توجہ فرمائی۔ اس مرید کے دل میں خیال آیا کہ پہلے تو آپ رحمہ اللہ جمعہ کی نماز کی ادائیگی کے لئے بڑی مشکل سے لوگوں کے ہجوم میں سے ہوتے ہوئے مسجد کی جانب تشریف لے جاتے تھے اور کجا آج کوئی شخص بھی آپ رحمہ اللہ کو نہ سلام کر رہا ہے اور نہ آپ رحمہ اللہ کے نزدیک تشریف لا رہا ہے۔

مولانا عبدالرحمن جامی رحمہ اللہ فرماتے ہیں ابھی یہ خیال اس مرید کے دل میں ہی تھا کہ حضور سیدنا غوث اعظم رحمہ اللہ نے مسکرا کر اس مرید کو دیکھا اور پھر لوگوں کا ایک جم غفیر اکٹھا ہو گیا اور ہر کوئی آپ رحمہ اللہ سے سلام کرنے کا خواہش مند تھا یہاں تک کہ اس مرید اور آپ رحمہ اللہ کے درمیان ہجوم خاں ہو گیا۔ اس مرید کے دل

میں یہ خیال آیا کہ پہلا حال اچھا تھا جب میں اور آپ رحمہ اللہ تنہا تھے۔
 مولانا عبدالرحمن جامی رحمہ اللہ فرماتے ہیں حضور سیدنا غوث اعظم رحمہ اللہ نے
 ایک مرتبہ پھر اس مرید کی دلی کیفیت کو بھانپتے ہوئے فرمایا۔
 ”تمہیں معلوم نہیں لوگوں کے دل میری میٹھی میں ہیں میں انہیں
 چاہوں تو پھیر دوں چاہوں تو اپنی جانب انہیں متوجہ کر لوں۔“



قصہ نمبر ۲۶

جو چاہے گا کھائے گا

ایک مرتبہ ایک عورت حضور سیدنا غوث اعظم رحمہ اللہ کی خدمت میں اپنے بیٹے کو لے کر حاضر ہوئی اور عرض کیا کہ میرے اس بیٹے کو آپ رحمہ اللہ سے دلی لگاؤ ہے آپ رحمہ اللہ اسے اپنی غلامی میں قبول فرمائیں میں اللہ عزوجل اور آپ رحمہ اللہ کی خاطر اپنے بیٹے پر اپنے حق کو معاف کرتی ہوں۔ آپ رحمہ اللہ نے اس لڑکے کو قبول فرما لیا۔ چند روز بعد وہ عورت اپنے بیٹے سے ملنے کے لئے آئی تو وہ لڑکا آپ رحمہ اللہ کے حکم سے مجاہدات میں مشغول تھا اور بے حد لاغر ہو چکا تھا۔ اس عورت نے جب آپ رحمہ اللہ کو دیکھا تو آپ رحمہ اللہ اس وقت مرغی کا گوشت کھا رہے تھے اور آپ رحمہ اللہ کے سامنے ہڈیاں پڑی ہوئی تھیں۔ اس عورت نے آپ رحمہ اللہ سے کہا کہ آپ رحمہ اللہ خود تو مرغی کھاتے ہیں جبکہ میرا بیٹا سخت مجاہدات میں مشغول ہے۔ آپ رحمہ اللہ نے اس عورت کی بات سننے کے بعد ہڈیوں کی جانب اشارہ کیا اور حکم دیا کہ اللہ عزوجل کے حکم سے زندہ ہو جاؤ۔ آپ رحمہ اللہ کا یہ فرمانا تھا کہ ان ہڈیوں سے ایک سالم مرغی زندہ کھڑی ہو گئی۔ آپ رحمہ اللہ نے فرمایا کہ جب تیرا بیٹا اس منزل پر پہنچ جائے گا تو پھر جو چاہے گا کھائے گا۔

قصہ نمبر ۳۷

نگاہِ ولایت

منقول ہے کہ ایک مرتبہ حضور سیدنا غوث الاعظم رحمہ اللہ کو اللہ عزوجل کی جانب سے حکم ہوا کہ سات سو مردوں اور سات سو عورتوں کو واصل باللہ کریں۔ آپ رحمہ اللہ نے اللہ عزوجل کے اس فرمان کے مطابق مجمع عام میں نظر دوڑائی تو مجمع میں سے سات سو مرد اور سات سو عورتیں علیحدہ ہو گئیں۔ آپ رحمہ اللہ نے ان پر نگاہِ ولایت ڈالی تو وہ سب واصل باللہ ہو گئے۔



قصہ نمبر ۳۸

چور کو قطب بنا دیا

حضور سیدنا غوث اعظم رحمہ اللہ مدینہ منورہ میں حضور نبی کریم ﷺ کے روضہ مبارک پر حاضری دینے کے بعد با پیادہ بغداد شریف واپس تشریف لارہے تھے کہ راستہ میں ایک چور جو کہ ناکہ لگا کر کسی مسافر کا انتظار کر رہا تھا اس نے آپ رحمہ اللہ کو قریب آنے پر روک لیا۔ آپ رحمہ اللہ نے اس چور سے دریافت کیا کہ تم کون ہو؟ اس نے کہا کہ میں دیہاتی ہوں۔ آپ رحمہ اللہ کو بذریعہ کشف اس کی بدنیتی کی خبر ہو گئی۔ اس دوران اس چور کے دل میں بھی یہ خیال پیدا ہوا کہ یہ غوث اعظم (رحمہ اللہ) ہوں گے۔ آپ رحمہ اللہ نے اس کے دل کی بات کو بھانپتے ہوئے فرمایا کہ میں عبدالقادر (رحمہ اللہ) ہوں۔ چور نے جب آپ رحمہ اللہ کی بات سنی تو فوراً قدموں میں گر پڑا اور معافی کا خواستگار ہوا۔ آپ رحمہ اللہ کو اس کی حالت پر ترس آ گیا۔ آپ رحمہ اللہ نے اللہ عزوجل کے حضور اس کے لئے دعا فرمائی تو ندائے غیبی سنائی دی۔

”اے غوث (رحمہ اللہ)! اس چور کو سیدھا راستے دکھاتے ہوئے قطب بنا دو۔“

چنانچہ آپ رحمہ اللہ نے اس چور کی جانب نظر فرمائی اور وہ چور آپ رحمہ اللہ کے فیض روحانی سے قطب کے درجہ پر فائز ہو گیا۔



قصہ نمبر ۲۹

بے موسم کا سیب

حضرت شیخ ابوالعباس خضر بن عبداللہ بن یحییٰ حسینی رحمۃ اللہ علیہ فرماتے ہیں کہ ایک مرتبہ میں نے خلیفہ ابوالمظفر یوسف عباسی کو حضور سیدنا غوث اعظم رحمۃ اللہ علیہ کی خدمت میں موجود پایا۔ اس نے آپ رحمۃ اللہ علیہ سے کسی کرامت کو دیکھنے کی درخواست کی اور کہا کہ اس سے میرا دل مطمئن ہو جائے گا۔

حضور سیدنا غوث الاعظم حضرت سیدنا عبدالقادر جیلانی رحمۃ اللہ علیہ نے خلیفہ سے پوچھا کہ تو کیا چاہتا ہے؟ اس نے کہا کہ ایک سیب، اور اس وقت عراق میں سیبوں کا موسم نہ تھا۔ آپ رحمۃ اللہ علیہ نے اپنا دست مبارک فضاء میں بلند کیا اور دیکھتے ہی دیکھتے آپ رحمۃ اللہ علیہ کے ہاتھ میں دو سیب آ گئے۔ آپ رحمۃ اللہ علیہ نے ایک سیب ابوالمظفر کو دے دیا اور دوسرا سیب خود رکھ لیا۔ ابوالمظفر نے جب اپنا سیب چیرا تو اس میں سے کیرا نکل آیا۔ آپ رحمۃ اللہ علیہ نے جب اپنا سیب چیرا تو یہ اندر سے سفید تھا اور اس میں سے کستوری کی خوشبو آرہی تھی۔ ابوالمظفر نے وجہ دریافت کی تو آپ رحمۃ اللہ علیہ نے فرمایا کہ اس سیب میں سے کیرا اس وجہ سے نکلا کیونکہ اس سیب کو ظالم کا ہاتھ لگا ہے۔



قصہ نمبر ۴۰

طویل مسافت کے باوجود


بھوک محسوس نہ ہوئی

حضرت شیخ ابو محمد محلی رحمہ اللہ سے مروی ہے کہ ایک مرتبہ میں حضور سیدنا غوث اعظم رحمہ اللہ کی خدمت اقدس میں بغداد شریف حاضر ہوا اور کچھ دنوں تک آپ رحمہ اللہ کے قیام پذیر رہا اور روحانی فیوض و برکات سے بالائمال ہوا۔ بعد ازاں جب میں واپس اپنے ملک مصر روانہ ہونے لگا تو آپ رحمہ اللہ نے مجھ سے فرمایا کہ کبھی کسی سے کوئی چیز نہ مانگنا۔ پھر آپ رحمہ اللہ نے اپنی انگشت شہادت میرے منہ میں ڈالی اور فرمایا کہ اسے اچھی طرح چوسو چنانچہ میں نے آپ رحمہ اللہ کے فرمان کے مطابق ایسا ہی کیا اور جب میں آپ رحمہ اللہ سے اجازت لینے کے بعد واپس اپنے ملک مصر روانہ ہوا تو بغداد شریف سے مصر تک کی طویل مسافت کے دوران مجھے کچھ بھوک محسوس نہ ہوئی اور جوں جوں میں آگے بڑھتا جاتا اپنے جسم میں تو یانی کو پہلے سے زیادہ پاتا۔

قصہ نمبر ۴۱

انگشت شہادت روشن ہو گئی

قلائد الجواہر میں منقول ہے کہ ایک مرتبہ حضور سیدنا غوث الاعظم حضرت سیدنا عبدالقادر جیلانی رحمہ اللہ، حضرت شیخ احمد رفاعی اور حضرت عدی بن مسافر رحمہم کے ہمراہ حضرت امام احمد بن حنبل رحمہ اللہ کے مزار پاک کی زیارت کے لئے تشریف لے گئے۔ رات کا وقت تھا اور اندھیرا بہت زیادہ تھا۔ آپ رحمہ اللہ سب سے آگے تھے اور آپ رحمہ اللہ نے اپنی انگشت شہادت بلند کی تو وہ روشن ہو گئی جس کی روشنی میں آپ سب حضرات حضرت امام احمد بن حنبل رحمہ اللہ کے مزار پاک تک پہنچے۔



قصہ نمبر ۴۲

حضرت شیخ حماد بن مسلم دیباس رحمۃ اللہ علیہ کے مریدین نے گستاخی کی معافی مانگی

کتاب سیر میں منقول ہے کہ حضور سیدنا غوث اعظم رحمۃ اللہ علیہ ۲۷ ذی الحجہ ۵۲۹ھ بروز چہار شنبہ مقابر شوتیزہ (بغداد میں جانب عرب صلیاء کا قبرستان) تشریف لے گئے۔ آپ رحمۃ اللہ علیہ کے ہمراہ علماء فقراء کی ایک بڑی جماعت بھی تھی۔ آپ رحمۃ اللہ علیہ حضرت شیخ حماد بن مسلم دیباس رحمۃ اللہ علیہ کی قبر مبارک پر تشریف لے گئے اور کافی دیر تک وہاں کھڑے رہے۔ شدید گرمی کا موسم تھا آپ رحمۃ اللہ علیہ کے ہمراہ آئے ہوئے تمام لوگ جو کہ آپ رحمۃ اللہ علیہ کے پیچھے کھڑے تھے گرمی سے ٹدھاں ہونے لگے۔ کافی دیر قیام کرنے کے بعد جب آپ رحمۃ اللہ علیہ مڑے تو آپ رحمۃ اللہ علیہ کے چہرے پر خوشی کی لہر دوڑ رہی تھی۔ لوگوں نے وجہ دریافت کی تو آپ رحمۃ اللہ علیہ نے فرمایا کہ ۱۵ شعبان ۴۹۹ھ بروز جمعہ میں حضرت شیخ حماد بن مسلم دیباس رحمۃ اللہ علیہ اور ان کے مریدوں کے ہمراہ لکلا تا کہ ہم نماز جمعہ جامع زصافہ میں ادا کریں۔ جب ہم دریا پر پہنچے تو حضرت شیخ حماد بن مسلم دیباس رحمۃ اللہ علیہ نے مجھے دریا میں دھکا دے دیا۔ سردیوں کے دن تھے میں نے بسم اللہ شریف پڑھ کر غسل جمعہ کی نیت کر لی۔ اس وقت میں نے صوف کا جبہ پہن رکھا تھا اور میرے پاس ایک کتاب کے کچھ اوراق موجود تھے۔ ان اوراق کو میں نے دائیں

ہاتھ میں تھام لیا تاکہ وہ گیلے نہ ہو جائیں۔ حضرت شیخ اور ان کے مریدین مجھے اسی حالت میں چھوڑ کر آگے بڑھ گئے۔ میں دریا سے نکلا اور پانی سے بھیکے ہوئے جبہ کو نچوڑا اور ان کے پیچھے ہولیا۔ سردی کی وجہ سے میرے جسم پر کپکپی طاری تھی۔ حضرت شیخ کے مریدین نے میری مدد کرنی چاہی تو آپ رحمہ اللہ نے انہیں جھڑک دیا اور کہا کہ میں نے اس کی آزمائش کے لئے اسے اذیت دی مگر یہ پہاڑ کی مانند ہے یہ اپنی جگہ سے نہیں ہلا۔ آج جب میں حضرت شیخ کی قبر پر آیا تو میں نے دیکھا کہ آپ رحمہ اللہ کے سر مبارک پر یاقوت کا تاج ہے اور ہاتھوں میں سونے کے کنگن ہیں، پاؤں میں سونے کا پوش ہے مگر آپ رحمہ اللہ کا داہنا ہاتھ ساکت ہے۔ میں نے وجہ پوچھی تو آپ رحمہ اللہ نے فرمایا کہ میں نے اس ہاتھ سے تمہیں دھکا دیا تھا تم مجھے معاف کر دو۔ میں نے حضرت شیخ کے حق میں دعائے خیر کی اور پانچ ہزار اولیاء اللہ رحمہم نے اپنی اپنی قبور سے آمین کہا اللہ عزوجل نے حضرت شیخ کے ہاتھ کو تندرست کر دیا چنانچہ اسی وجہ سے میرے چہرے پر خوشی کی لہر دوڑ آئی۔

حضور سیدنا غوث اعظم رحمہ اللہ جب اپنے اصحاب کے ہمراہ بغداد شریف واپس پہنچے تو شہر میں اس بات کا شور مچ گیا۔ حضرت شیخ حماد بن مسلم دباس رحمہ اللہ کے مریدین اکٹھے ہو کر آپ رحمہ اللہ کے پاس آگئے تاکہ آپ رحمہ اللہ سے اس بات کا ثبوت طلب کریں۔ جب وہ آپ رحمہ اللہ کے پاس پہنچے تو ہیبت کی وجہ سے کچھ نہ پوچھ سکے۔ آپ رحمہ اللہ ان کے آنے کا مقصد جان چکے تھے آپ رحمہ اللہ نے ان سے کہا کہ تم دو مشائخ کا انتخاب کر لو وہ تمہیں میرے قول کی صداقت کا یقین دلائیں گے چنانچہ انہوں نے حضرت شیخ ابویعقوب یوسف بن ایوب بن یوسف ہمدانی رحمہ اللہ کو جو کہ بغداد میں نووارد تھے اور حضرت شیخ ابو محمد عبدالرحمن رحمہ اللہ کو جو کہ بغداد کے رہائشی

تھے ان کا انتخاب کیا۔ یہ دونوں بزرگ صاحب کشف و کرامت تھے۔ یہ دونوں بزرگ اس وقت موجود نہ تھے حضرت شیخ حماد بن مسلم دباس رحمہ اللہ کے مریدین نے آئندہ جمعہ تک کا وقت دیتے ہوئے کہا کہ ہم آئندہ جمعہ تشریف لائیں گے۔ آپ رحمہ اللہ نے انہیں بیٹھنے کا اشارہ کیا اور اپنے سر مبارک کو جھکا لیا۔ کچھ دیر بعد حضرت شیخ یوسف رحمہ اللہ ننگے پاؤں دوڑتے ہوئے تشریف لائے اور کہنے لگے کہ شیخ حماد بن مسلم دباس رحمہ اللہ فرماتے ہیں کہ حضور سیدنا غوث اعظم رحمہ اللہ درست فرماتے ہیں اور انہوں نے میرے متعلق تمہیں جو خبر دی ہے وہ درست ہے۔ ابھی وہ اپنی بات کر ہی رہے تھے کہ حضرت شیخ عبدالرحمن رحمہ اللہ بھی دوڑتے ہوئے تشریف لائے اور انہوں نے بھی اس بات کو بیان کیا۔ ان دونوں حضرات کی باتیں سن کر حضرت شیخ حماد بن مسلم دباس رحمہ اللہ کے مریدین نے آپ رحمہ اللہ سے اپنی گستاخی کی معافی مانگی۔



قصہ نمبر ۴۲

بیٹے کی بشارت

حضور سیدنا غوث اعظم رحمہ اللہ کے صاحبزادے حضرت سیدنا عبدالوہاب رحمہ اللہ فرماتے ہیں کہ ایک مرتبہ والد بزرگوار سخت علیل ہو گئے اور یوں محسوس ہوتا تھا کہ آپ رحمہ اللہ اس جہان فانی سے کوچ فرما جائیں گے۔ ہم سب آپ رحمہ اللہ کے گرد جمع ہو گئے اور نہایت آبدیدہ تھے۔ آپ رحمہ اللہ نے فرمایا۔

”ابھی مجھے موت نہیں آئے گی کیونکہ میری پشت سے بچی (رحمہ اللہ)

نام کا ایک لڑکا پیدا ہوگا۔“

چنانچہ کچھ عرصہ بعد آپ رحمہ اللہ کے فرمان کے مطابق بیٹا پیدا ہوا جس کا نام

بچی (رحمہ اللہ) رکھا گیا۔ اس واقعہ کے بعد عرصہ دراز تک آپ رحمہ اللہ زندہ رہے۔



قصہ نمبر ۴۴

عصار روشن ہو گیا

حضرت شیخ عبدالملک ذیال عیسیٰ سے منقول ہے کہ میں ایک مرتبہ حضور سیدنا غوث اعظم رضی اللہ عنہ کے مدرسہ میں کھڑا تھا۔ آپ رضی اللہ عنہ اپنے دولت خانے سے نکلے اور آپ رضی اللہ عنہ کے ہاتھ مبارک میں عصا تھا۔ میرے دل میں اچانک یہ خیال آیا کہ آپ رضی اللہ عنہ مجھے وہ کرامت دکھائیں جو اس عصا میں ہے۔ آپ رضی اللہ عنہ نے میری دلی کیفیت کو بھانپ لیا اور مسکراتے ہوئے اپنے عصا کو زمین پر گاڑ دیا۔ آپ رضی اللہ عنہ کا عصا کو زمین پر گاڑنا تھا کہ وہ روشن ہو گیا اور اس کی روشنی آسمان تک پھیل رہی تھی۔ میں اس منظر کو محو ہو کر دیکھتا رہا۔ کچھ دیر بعد آپ رضی اللہ عنہ نے اس عصا کو زمین سے نکالا اور مجھے مخاطب کرتے ہوئے فرمایا:

”ذیال (رضی اللہ عنہ)! تم یہی دیکھنا چاہتے تھے۔“



قصہ نمبر ۴۵

اناج میں برکت

حضرت شیخ ابوالعباس احمد بن محمد بن احمد رحمہ اللہ جو حضور سیدنا غوث اعظم رحمہ اللہ کے ہمسایہ میں رہتے تھے انہوں نے ایک مرتبہ بغداد میں قحط کے دوران آپ رحمہ اللہ کی خدمت میں حاضر ہو کر شکایت کی۔ آپ رحمہ اللہ نے چوبیس مد گندم نکال کر انہیں دیئے اور فرمایا کہ اسے ایک ظروف میں بند کر دو اور اس ظروف کے پہلو میں سوراخ کر کے اس میں سے نکال کر پین لیا کرو۔

حضرت شیخ ابوالعباس رحمہ اللہ فرماتے ہیں ہم نے ایسا ہی کیا اور اس ظروف میں سے پانچ سال تک گندم نکال کر کھاتے رہے۔ ایک روز میں نے اور میری بیوی نے اس ظروف کو کھول کر دیکھا تو اس میں چوبیس مد گندم ہی موجود تھی جتنی آپ رحمہ اللہ نے ہمیں عطا فرمائی تھی۔ اس واقعے کے سات روز بعد وہ گندم ختم ہو گئی۔ میں نے اس کا ذکر آپ رحمہ اللہ سے کیا تو آپ رحمہ اللہ نے فرمایا کہ اگر تم اس کو نہ کھولتے تو تم ساری زندگی اس میں سے کھاتے رہتے۔



قصہ نمبر ۴۶

آنکھ اور عقل کے اندھے

حضرت شیخ الیقاع علمبردار رحمہ اللہ فرماتے ہیں کہ ایک مرتبہ میں حضور سیدنا غوث اعظم رحمہ اللہ کی محفل کے پاس سے گزرا تو میرے دل میں یہ خیال پیدا ہوا کہ کیوں نہ آج اس عجیبی کا کلام سنا جائے۔ اس سے پہلے مجھے کبھی آپ رحمہ اللہ کا کلام سننے کا اتفاق نہ ہوا تھا چنانچہ جب میں آپ رحمہ اللہ کی مجلس میں داخل ہوا تو آپ رحمہ اللہ نے مجھے دیکھتے ہی فرمایا۔

”اے آنکھ اور عقل کے اندھے تو اس عجیبی کا کلام سن کر کیا کرے

گا؟“

آپ رحمہ اللہ کی یہ بات سن کر مجھ پر رقت طاری ہو گئی اور میں نے آپ رحمہ اللہ کے منبر کے نزدیک جا کر عرض کیا کہ مجھے خرقہ پہنائیں۔ آپ رحمہ اللہ نے مجھے خرقہ پہنایا اور فرمایا۔

”اگر اللہ عز و جل مجھے تمہاری عاقبت کی اطلاع نہ دیتا تو تو اپنے

گناہوں کی وجہ سے ہلاک ہو جاتا۔“



قصہ نمبر ۴۷

جو کہا وہ پورا ہوا

جو کوئی تیرہ بخت در پہ ہو گیا حاضر
تقدیر کو چکا گیا بغداد والے مرشد
جب بھی تڑپ کر کہہ دیا یا غوث المدد
امداد کو تو آ گیا بغداد والے مرشد

حضرت خضر الحسینی رحمہ اللہ سے مروی ہے کہ حضور سیدنا غوث اعظم رحمہ اللہ نے ایک مرتبہ مجھے مخاطب کرتے ہوئے فرمایا۔

”تم موصل چلے جاؤ وہاں تمہارے ہاں ایک بیٹا پیدا ہوگا جس کا نام ”محمد“ ہوگا۔ جب وہ بچہ سات سال کا ہو جائے گا تو بغداد کا ایک علی نامی نابینا شخص اسے چھ ماہ میں قرآن مجید حفظ کروائے گا اور تم چورانوے سال چھ ماہ اور سات دن کی عمر میں اربل شہر میں وصال پاؤ گے اور بوقت وصال تمہارے تمام اعضاء سماعت و بصرات سب صحیح درست ہوں گے۔“

حضرت خضر الحسینی رحمہ اللہ فرماتے ہیں میں آپ رحمہ اللہ کے حکم کے مطابق موصل چلا گیا۔ موصل میں قیام کے کچھ عرصہ بعد میرے ہاں ابو عبد اللہ محمد رحمہ اللہ تولد ہوئے۔ ابو عبد اللہ محمد رحمہ اللہ کی عمر جب سات برس ہوئی تو میں نے اسے ایک جید

حافظ قرآن کو مقرر فرمایا جو نابینا تھے۔ میں نے جب ان کا نام دریافت کیا تو انہوں نے اپنا نام ”علی“ بتایا۔

منقول ہے کہ بعد ازیں جب حضرت خضرالحسینی رحمہ اللہ کا وقت وصال قریب آیا تو اس وقت آپ رحمہ اللہ کی عمر مبارک چوبانوے برس، چھ ماہ اور سات دن تھی اور بوقت وصال تمام اعضاء مع بصارت و سماعت بالکل صحیح تھے۔



قصہ نمبر ۴۸

مردہ زندہ کر دیا

روایات میں آتا ہے کہ ایک دن حضور سیدنا غوث اعظم رحمہ اللہ کا گزر ایک محلہ سے ہوا اس محلہ میں ایک عیسائی اور مسلمان کے درمیان اس بات پر جھگڑا ہو رہا تھا کہ عیسائی کہتا تھا کہ حضرت عیسیٰ علیہ السلام، حضور نبی کریم صلی اللہ علیہ وسلم سے افضل ہیں جبکہ مسلمان کہتا تھا کہ حضور نبی کریم صلی اللہ علیہ وسلم حضرت عیسیٰ علیہ السلام سے افضل ہیں۔

حضور سیدنا غوث اعظم رحمہ اللہ نے یہ سن کر اس عیسائی سے فرمایا کہ تمہارے پاس حضرت عیسیٰ علیہ السلام کے افضل ہونے کی کیا دلیل ہے؟ اس عیسائی نے کہا کہ وہ مردوں کو زندہ کرتے تھے۔ آپ رحمہ اللہ نے فرمایا کہ میں نبی نہیں ہوں بلکہ اپنے نبی و رسول حضور نبی کریم صلی اللہ علیہ وسلم کا ادنیٰ سا غلام ہوں، اگر میں مردہ کو زندہ کر دوں تو کیا تم ہمارے نبی کریم صلی اللہ علیہ وسلم پر ایمان لے آؤ گے؟

عیسائی نے حضور سیدنا غوث اعظم رحمہ اللہ کی بات سننے کے بعد کہا کہ مجھے منظور ہے۔ آپ رحمہ اللہ نے دریافت کیا کہ کیا یہاں کوئی پرانی قبر موجود ہے؟ آپ رحمہ اللہ کو ایک پرانی قبر کے پاس لے جایا گیا۔ آپ رحمہ اللہ نے اس عیسائی سے پوچھا کہ حضرت عیسیٰ علیہ السلام مردہ کو زندہ کرتے وقت کیا فرماتے تھے۔ اس عیسائی نے جواب دیا کہ حضرت عیسیٰ علیہ السلام فرماتے تھے کہ تم باذن اللہ۔ آپ رحمہ اللہ نے ارشاد فرمایا۔

”یہ صاحب قبر دنیا میں گویا تھا اور اگر تو چاہے تو یہ اپنی قبر سے گاتا ہوا اٹھے گا۔“

عیسائی نے جواب دیا کہ یہ ٹھیک ہے۔

حضور سیدنا غوث اعظم رحمہ اللہ نے قبر کی جانب متوجہ ہو کر فرمایا تم باذن اللہ۔ پس قبر شق ہو گئی اور اس میں سے مردہ گاتا ہوا اٹھ کھڑا ہوا۔ عیسائی نے جب آپ رحمہ اللہ کی یہ کرامت دیکھی تو اسی وقت آپ رحمہ اللہ کے دست حق پر کلہ پڑھ کر مسلمان ہو گیا۔



قصہ نمبر ۴۹

دریائے دجلہ پر مصلیٰ بچھانا

حضرت سہل بن عبداللہ تستری رحمہ اللہ فرماتے ہیں کہ ایک مرتبہ حضور سیدنا غوث اعظم رحمہ اللہ عرصہ دراز تک اہل عراق کی نظروں سے اوجھل رہے۔ لوگوں نے آپ رحمہ اللہ کی تلاش شروع کی تو معلوم ہوا کہ آپ رحمہ اللہ کو دریائے دجلہ کی جانب جاتے ہوئے دیکھا گیا ہے۔ جب آپ رحمہ اللہ کو تلاش کرتے ہوئے لوگ دریائے دجلہ کے کنارے پہنچے تو دیکھا کہ آپ رحمہ اللہ پانی پر چلتے ہوئے آرہے ہیں۔ اس دوران مچھلیاں بکثرت آپ رحمہ اللہ کی خدمت میں حاضر ہو کر سلام عرض کر رہی تھیں۔ اس دوران نماز ظہر کا وقت ہو گیا اور ایک سبز رنگ کا سونے و چاندی سے مزین مصلیٰ نظر آیا جو کہ تخت سلیمانی کی مانند تھا اور وہ مصلیٰ دریائے دجلہ کے اوپر معلق ہو گئے۔ جب وہ مصلیٰ بچھ گیا تو بہت سے لوگ آئے اور اس مصلیٰ کے برابر کھڑے ہو گئے۔ ان لوگوں کے چہروں سے بہادری اور شجاعت ظاہر ہو رہی تھی۔ سب لوگ جو آپ رحمہ اللہ کی تلاش میں آئے تھے ان کی زبانیں گنگ ہو چکی تھیں اور ان کی آنکھوں سے آنسو جاری تھے۔ ایک پروتار شخصیت نے آگے بڑھ کر تکبیر کہی اور آپ رحمہ اللہ نے نماز کی امامت فرمائی۔



قصہ نمبر ۵۰

ایک کافر کو مرتبہ ابدال پر فائز کرنا

ملک شام میں ایک ابدال کا وصال ہو گیا۔ حضور سیدنا غوث اعظم رحمہ اللہ سرزمین عراق سے فوراً روحانی طور پر وہاں تشریف لے گئے۔ اس ابدال کے جنازہ میں حضرت خضر علیہ السلام اور دیگر ابدال بھی تشریف لائے۔ نماز جنازہ کی ادائیگی کے بعد آپ رحمہ اللہ نے حضرت خضر علیہ السلام سے کہا کہ قسطنطنیہ میں فلاں کافر کو یہاں لائیں۔ حضرت خضر علیہ السلام نے اس کافر کو پیش کر دیا۔ آپ رحمہ اللہ نے اس کافر کو کلمہ پڑھا کر مسلمان کیا اور اس کی مونچھوں کو پست کروایا۔ آپ رحمہ اللہ نے اپنی ایک ہی نظر کرم سے اس کافر کو ابدال کے مقام پر فائز فرما دیا۔ آپ رحمہ اللہ نے تمام ابدالوں کو مخاطب کرتے ہوئے فرمایا کہ میں اسے وصال پانے والے ابدال کے مقام پر تعینات کرتا ہوں جس پر تمام ابدالوں نے اپنے سر تسلیم خم کر دیے۔



قصہ نمبر ۵۱

ستر گھروں میں افطاری کرنا

حضور سیدنا غوث اعظم رحمہ اللہ کو ایک مرتبہ رمضان المبارک کے دوران ستر مختلف لوگوں نے افطاری کی دعوت دی۔ آپ رحمہ اللہ نے ہر ایک کی دعوت کو قبول فرما لیا۔ دعوت دینے والے افراد کو ایک دوسرے کی دعوت کا علم نہ تھا۔ آپ رحمہ اللہ مقررہ وقت پر ان سب کے گھروں میں تشریف لے گئے اور ان کے ساتھ افطاری فرمائی۔ اس دن آپ رحمہ اللہ نے اپنے آستانہ پر بھی افطاری فرمائی۔ صبح جب ہر شخص اپنی اس سعادت کی گفتگو کر رہا تھا تو انہیں معلوم ہوا کہ آپ رحمہ اللہ نے ہر گھر میں افطاری کی ہے۔ اس دوران خدام آستانہ عالیہ بھی آگئے اور کہنے لگے آپ رحمہ اللہ نے حسب معمول آستانہ عالیہ پر ہی کل افطاری فرمائی تھی۔ جب آپ رحمہ اللہ کی خدمت میں اس بات کو بیان کیا گیا تو آپ رحمہ اللہ نے فرمایا کہ تمام لوگ اپنے قول میں سچے ہیں اور میں نے ہر ایک کی دعوت قبول کی اور ہر ایک گھر جا کر ان کے ساتھ افطاری فرمائی۔



قصہ نمبر ۵۲

ظالم قاضی کو معزول کروانا

منقول ہے کہ خلیفہ وقت نے جب ابوالوفا یحییٰ بن سعید جو کہ ابن المزامح ظالم کے نام سے مشہور تھا کو قاضی کے عہدہ پر تعینات کیا۔ حضور سیدنا غوث اعظم رحمہ اللہ منبر پر جلوہ افروز ہوئے اور خلیفہ کو مخاطب کرتے ہوئے فرمایا کہ تم نے ایک ظالم شخص کو قاضی مقرر کیا ہے کل جب تم اللہ عزوجل کی بارگاہ میں حاضر ہو گے تو اس وقت کیا جواب دو گے؟ خلیفہ کو جب آپ رحمہ اللہ کے اس خطاب کی خبر ہوئی تو وہ کانپ اٹھا اور رونا شروع کر دیا اس نے فوراً ابوالوفا یحییٰ کو قاضی القضاء کے عہدہ سے معزول کر دیا۔



قصہ نمبر ۵۳

خلیفہ کا نذرانہ قبول نہ کیا

حضرت شیخ ابوالعباس خضر الحسین الموصلی رحمہ اللہ فرماتے ہیں کہ ایک رات ہم حضور سیدنا غوث اعظم رحمہ اللہ کی خدمت میں حاضر تھے کہ خلیفہ وقت حاضر ہوا اور آپ رحمہ اللہ کی خدمت میں سلام کرنے کے بعد مودب ہو کر بیٹھ گیا۔ اس نے آپ رحمہ اللہ کی خدمت میں دس تھیلیاں دیناروں سے بھری ہوئی پیش کرنا چاہیں لیکن آپ رحمہ اللہ نے انہیں قبول کرنے سے انکار کر دیا۔ جب خلیفہ کا اصرار زیادہ ہوا تو آپ رحمہ اللہ نے ان میں سے دو تھیلیوں کو پکڑ کر نچوڑا جس میں خون نپکنا شروع ہو گیا۔ آپ رحمہ اللہ نے خلیفہ سے فرمایا کہ تم لوگوں کا خون نچوڑ کر میرے پاس لائے ہو۔ آپ رحمہ اللہ کی بات سن کر خلیفہ بے ہوش ہو گیا۔ آپ رحمہ اللہ نے فرمایا کہ اگر مجھے خلیفہ کے آل رسول اللہ ﷺ ہونے کی عزت نہ ہوتی تو میں اس خون کو اس کے محلوں کی جانب بہا دیتا۔



قصہ نمبر ۵۴

روئے زمین پر رسول اللہ ﷺ کے نائب

حضرت شیخ ابوالقاسم بزار اور ابو حفص عمر سیماقی رحمہما علیہما سے منقول ہے کہ حضور سیدنا غوث اعظم رحمہ اللہ ہوا میں چلا کرتے تھے اور فرماتے تھے کہ سورج جب تک مجھے سلام نہ کرنے نہیں نکلتا اور ہر سال میرے پاس آکر مجھے سلام کرتا ہے اور بتاتا ہے کہ مجھ میں فلاں فلاں واقعات ہوں گے۔ اسی طرح مہینہ ہفتہ اور دن مجھے سلام کرتے ہیں اور بتاتے ہیں کہ ہم میں فلاں فلاں امرو قیوم پذیر ہوں گے۔ مجھے اپنے رب کی قسم! لوح محفوظ میں نیک و بد میری آنکھوں کے سامنے پیش کیا جاتا ہے میں مشاہدہ خداوندی اور علم خداوندی کے سمندروں میں غوطہ زن ہوں۔ میں تم سب پر حجت اللہ ہوں، میں روئے زمین پر رسول اللہ ﷺ کا نائب و وارث ہوں۔



قصہ نمبر ۵۵

امر رسول اللہ ﷺ کی مخالفت کا خوف

شیخ المشائخ حضرت ابوالقاسم خلف بن عیاش شافعی رحمہ اللہ سے منقول ہے فرماتے ہیں کہ حضرت ابو عمرو عثمان بن اسماعیل رحمہ اللہ نے مجھے ۹۰۵ھ میں بغداد بھیجا تاکہ میں ان کے لئے حضرت امام احمد بن حنبل رحمہ اللہ کی کتاب مسند امام احمد کا نسخہ لاؤں۔ جب میں بغداد شریف آیا تو میں نے لوگوں کو حضور سیدنا غوث اعظم رحمہ اللہ کی جانب مائل دیکھا اور مجھے معلوم ہوا کہ آپ رحمہ اللہ جو کہتے وہ وقوع پذیر ہو جاتا ہے۔ دفعتاً میرے دل میں یہ خیال آیا کہ یہ اگر میرے دل کی بات بتا دیں تو میں ان کی ولایت کا قائل ہو جاؤں گا چنانچہ میں نے خلاف عادت بات سوچی کہ جب میں ان کے پاس جاؤں اور سلام کروں تو یہ میرے سلام کا جواب نہ دیں اور مجھ سے منہ پھیر کر اپنے خادم سے کہیں کہ اس آنے والے کے لئے ایک چھوہارے کا ٹکڑا اور شہد کا ایک دانگ لاؤ اور جب یہ دونوں چیزیں آجائیں تو آپ رحمہ اللہ مجھے کلاہ پہنائیں اور میرے سلام کا جواب دیں۔

حضرت ابوالقاسم خلف بن عیاش شافعی رحمہ اللہ فرماتے ہیں یہ سب دل میں سوچنے کے بعد میں ان کے پاس جا پہنچا۔ میں نے آپ رحمہ اللہ کو سلام کیا تو آپ رحمہ اللہ نے میرے سلام کا جواب دینے کی بجائے منہ پھیر لیا اور اپنے خادم سے کہا کہ جاؤ چھوہارے کا ٹکڑا اور شہد کا ایک دانگ لاؤ جو نہ دانہ بھر زیادہ ہو نہ کم ہو۔ اللہ

عز و جل کی قسم! آپ رحمہ اللہ نے وہی الفاظ دہرائے جو میرے دل میں تھے پھر جب خادم وہ چیزیں لے آیا تو آپ رحمہ اللہ نے انہیں میرے سامنے پیش کیا اور مجھے کلاہ پہنانے کے بعد میرے سلام کا جواب دیا اور فرمایا۔

”اے خلف! تو یہی چاہتا تھا۔“

حضرت ابوالقاسم خلف بن عیاش شافعی رحمہ اللہ فرماتے ہیں میں دن سے آپ رحمہ اللہ کی عظمت کا قائل ہو گیا اور آپ رحمہ اللہ کی خدمت میں رہ کر احادیث کا علم حاصل کیا۔



قصہ نمبر ۵۶

براسا تھی

حضرت شیخ ابوالمنظف منصور بن المبارک الواسطی الواعظہ رحمہ اللہ فرماتے ہیں کہ میں حضور سیدنا غوث اعظم رحمہ اللہ کی خدمت میں حاضر ہوا اس وقت میں جوان تھا اور میرے پاس فلسفہ و علوم الروحانیت کی ایک کتاب تھی۔ آپ رحمہ اللہ نے مجھ سے فرمایا۔

”اے منصور (رحمہ اللہ) یہ کتاب تیرا براسا تھی ہے اٹھ اسے دھو دے۔“

حضرت شیخ ابوالمنظف منصور بن المبارک الواسطی الواعظہ رحمہ اللہ فرماتے ہیں مگر میرے دل نے اس کو دھو ڈالنا مناسب نہ سمجھا۔ اس کتاب میں منقول چند مسائل مجھے بے حد مرغوب تھے۔ میں نے ارادہ کیا کہ میں آپ رحمہ اللہ کے سامنے سے اٹھوں اور اس کتاب کو گھر لے جاؤں۔ آپ رحمہ اللہ نے میری جانب دیکھا اور مجھ سے اٹھانہ گیا اور میری حالت قیدی کی سی ہو گئی۔ آپ رحمہ اللہ نے مجھ سے فرمایا کتاب دو۔ میں نے جب اسے کھولا تو وہ سفید کاغذ تھے جن پر کوئی حروف نہ لکھا ہوا تھا۔ آپ رحمہ اللہ نے اس کتاب کی ورق گردانی شروع کر دی اور فرمایا۔

”یہ کتاب فضائل قرآن ہے اور یہ محمد بن ضریح رحمہ اللہ کی تصنیف ہے۔“

حضرت شیخ ابوالمظفر منصور بن المبارک الواسطی الواعظہ رحمہ اللہ فرماتے ہیں پھر آپ رحمہ اللہ نے وہ کتاب مجھے واپس فرمادی۔ میں نے جب اس کتاب کو دوبارہ دیکھا تو وہ واقعی فضائل قرآن کی کتاب تھی اور محمد بن ضریش رحمہ اللہ کی تصنیف تھی۔ آپ رحمہ اللہ نے فرمایا۔

”کیا تو توبہ کرتا ہے کہ اپنی زبان سے وہ بات کہے جو تیرے دل میں نہ ہو؟“

میں نے عرض کیا ہاں۔ اس کے بعد مجھے فلسفہ و احکام الروحانیت جو مجھے یاد تھے وہ بھول گئے اور میرے باطن سے ایسے محو ہوئے جیسے کبھی میرے ذہن میں آئے ہی نہ تھے۔



قصہ نمبر ۵۷

مردود، مقبول ہو گیا

منقول ہے کہ حضور سیدنا غوث اعظم رحمۃ اللہ علیہ کے زمانہ میں ایک ایک مقرب کی ولایت سلب کر لی گئی۔ سب چھوٹے بڑے اس کو حقارت کی نگاہ سے دیکھنے لگے۔ اس نے تین سو ساٹھ اولیاء اللہ سے التجا کی کہ وہ اس کے حق میں دعا فرمائیں لیکن اس کا نام لوح محفوظ پر اشقیاء کی فہرست میں لکھ دیا گیا تھا۔ ان اولیاء اللہ نے اس کو بتایا کہ تم کامیاب نہیں ہو گے۔ اس کے چہرے کا رنگ سیاہ پڑ گیا۔ اس شخص نے حضور سیدنا غوث اعظم رحمۃ اللہ علیہ کی خدمت میں حاضر ہو کر دعا کی درخواست کی۔ آپ رحمۃ اللہ علیہ نے فرمایا۔

”تم اللہ عزوجل کی بارگاہ میں مردود ہو گئے مگر میں تمہیں اللہ عزوجل کے اذن سے مقبول بنا سکتا ہوں۔“

پھر حضور سیدنا غوث اعظم رحمۃ اللہ علیہ نے اس کے لئے بارگاہ الہی میں دعا فرمائی تو غیب سے ندا آئی۔

”کیا تمہیں معلوم نہ تھا کہ تم سے قبل بھی تین سو ساٹھ اولیاء اللہ اس کے لئے سفارش کر چکے ہیں لیکن اس کا نام لوح محفوظ پر اشقیاء کی فہرست میں لکھا جا چکا ہے۔“

آپ رحمۃ اللہ علیہ نے عرض کیا۔

”یا الہی! تو مردود کو مقبول اور مقبول کو مردود بنانے پر قادر ہے
اگر تیری منشاء یہی ہے تو تو نے اس کو مقبول بنانے کے لئے مجھ
سے دعا کیوں کروائی؟“
غیبی ندا آئی۔

”اے عبدالقادر (رحمہ اللہ)! اسے میں نے تمہارے سپرد کیا تم
اسے جو چاہے بنا دو۔“
چنانچہ آپ رحمہ اللہ کی دعا سے وہ پھر سے بارگاہ الہی میں مقبول ہو گیا۔



قصہ نمبر ۵۸

بغداد میں رہتے ہوئے بیت اللہ شریف کی زیارت

حضرت شیخ ابوصالح بن ویرجان الزکالی رحمہ اللہ سے منقول ہے کہ حضرت شیخ ابومدین مغربی رحمہ اللہ نے مجھے حضور سیدنا غوث اعظم رحمہ اللہ کی خدمت میں بغداد فقر کی تعلیم کے لئے بھیجا۔ آپ رحمہ اللہ نے مجھے بیس دن تک اپنے خلوت خانہ کے دروازہ پر بٹھائے رکھا اور بیس روز گزرنے کے بعد مجھے قبلہ رو ہونے کا حکم دیا۔ جب میں قبلہ رو ہو گیا تو آپ رحمہ اللہ نے فرمایا اے ابوصالح (رحمہ اللہ)! اس طرف دیکھو چنانچہ جب میں نے اس جانب دیکھا تو آپ رحمہ اللہ نے فرمایا کیا دیکھ رہے ہو؟ میں نے عرض کیا کہ بیت اللہ شریف میری نظروں کے سامنے ہے۔ آپ رحمہ اللہ نے مجھے حکم دیا کہ اب مغرب کی سمت دیکھو۔ میں نے اپنا چہرہ مغرب کی جانب کیا تو آپ رحمہ اللہ نے دریافت فرمایا کہ اب کیا دیکھ رہے ہو؟ میں نے عرض کیا کہ میں اپنے مرشد پاک حضرت ابومدین رحمہ اللہ کو دیکھ رہا ہوں۔



قصہ نمبر ۵۹

حضرت عیسیٰ علیہ السلام کی بشارت

ایک مرتبہ سنان نامی عیسائی پادری نے حضور سیدنا غوث اعظم رضی اللہ عنہ کی محفل میں حاضر ہو کر سلام عرض کیا اور حاضرین میں کھڑے ہو کر بیان دیا کہ میں یمن کا رہنے والا ہوں، میں نے ارادہ کیا کہ میں اسلام قبول کروں، اس دوران میرے دل میں یہ خیال پیدا ہوا کہ میں اس دور کی سب سے بہترین شخصیت کے دست مبارک پر کلمہ پڑھوں گا۔ اسی سوچ کے دوران مجھے نیند آ گئی۔ خواب میں مجھے حضرت سیدنا عیسیٰ علیہ السلام کی زیارت نصیب ہوئی۔ آپ علیہ السلام نے مجھ سے ارشاد فرمایا کہ تم بغداد شریف چلے جاؤ اور شیخ عبدالقادر (رحمۃ اللہ علیہ) کے ذہت حق پر اسلام قبول کرو کیونکہ اس وقت وہ روئے زمین پر تمام لوگوں میں افضل و اعلیٰ ہیں۔



قصہ نمبر ۶۰

ہاتف غیب کی ندا

حضرت شیخ عمر الکیمانی رحمہ اللہ سے منقول ہے کہ ایک مرتبہ حضور سیدنا غوث اعظم رحمہ اللہ کی خدمت میں تیرہ (۱۳) لوگ دائرہ اسلام میں داخل ہونے کے لئے حاضر ہوئے۔ ان لوگوں نے بیان کیا کہ ہم عرب کے عیسائی ہیں اور ہم نے کلمہ پڑھنے کا ارادہ کیا اور ابھی یہ سوچ رہے تھے کہ کس مردِ کامل کے دستِ حق پر کلمہ پڑھیں ہمیں ہاتف غیب سے آواز سنائی دی کہ بغداد جا کر شیخ عبدالقادر جیلانی (رحمہ اللہ) کے دستِ مبارک پر کلمہ پڑھو۔



قصہ نمبر ۶۱

بداخلاق لڑکے کی توبہ

میری مشکلوں کو بھی آسان کیجئے
کہ ہیں آپ مشکل کشا غوث اعظم

حضرت ابوالحسن علی بن ملاعب القواسی رحمہ اللہ سے منقول ہے فرماتے ہیں کہ ایک مرتبہ میں ایک جماعت کثیر کے ہمراہ حضور سیدنا غوث اعظم رحمہ اللہ کی زیارت باسعادت کے لئے روانہ ہوا۔ اس دوران بے شمار لوگ میرے پاس آتے رہے اور اپنی مشکلات کے حل کے لئے مجھ سے کہتے رہے کہ میں حضور سیدنا غوث اعظم رحمہ اللہ سے ان کی سفارش کروں۔

حضرت ابوالحسن علی بن ملاعب القواسی رحمہ اللہ فرماتے ہیں راستے میں ایک بداخلاق لڑکا بھی ہمارے قافلے میں شامل ہو گیا اور مجھے اس کا علم تھا کہ یہ اکثر و بیشتر ناپاک رہتا ہے اور بول و براز کے بعد استنجا بھی نہیں کرتا۔ حسن اتفاق کہ حضور سیدنا غوث اعظم رحمہ اللہ سے بھی راستہ میں ہی ملاقات ہو گئی۔

حضرت ابوالحسن علی بن ملاعب القواسی رحمہ اللہ فرماتے ہیں میں نے حضور سیدنا غوث اعظم رحمہ اللہ کی خدمت میں لوگوں کے پیغامات پہنچائے اور پھر مجھ سمیت میرے ساتھ موجود تمام لوگوں نے آپ رحمہ اللہ کے ہاتھ مبارک کو ازراہ عقیدت چومنا شروع کر دیا۔

حضرت ابوالحسن علی بن ہادی بن ابی القاسم رضی اللہ عنہ فرماتے ہیں جب اس بداخلاق لڑکے نے حضور سیدنا غوث الاعظم رضی اللہ عنہ کا ہاتھ مبارک چوما تو بے ہوش ہو کر زمین پر گر پڑا۔ جب اس کو ہوش آیا تو اس کے چہرہ پر داڑھی نمودار ہو گئی اور اس نے آپ رضی اللہ عنہ کے دست حق پر توبہ کی اور پھر اس کا شمار نیکوں میں ہوا۔

بقول مولانا ربی رضی اللہ عنہ!

غوث الاعظم رضی اللہ عنہ درمیان اولیاء
چون محمد مصطفیٰ ﷺ درمیان انبیاء



قصہ نمبر ۶۲

خاص و عام میں مقبول ہونا

در پہ جو تیرے آگیا بغداد والے مرشد

من کی مرادیں پا گیا بغداد والے مرشد

حضرت شیخ زین الدین ابوالحسن علی بن ابی طاہر بن نجاب بن غنائم انصاری دمشقی رحمہ اللہ سے مروی ہے فرماتے ہیں کہ میں نے حضور سیدنا غوث اعظم رحمہ اللہ سے علم حاصل کیا، اللہ عزوجل نے مجھے ایک سال میں اتنا علم دیا کہ دوسروں کو وہ علم بیس سال میں بھی نصیب نہ ہوا ہوگا۔ میں نے آپ رحمہ اللہ سے مصر جانے کی اجازت طلب کی تو آپ رحمہ اللہ نے فرمایا کہ تو دمشق پہنچ کر غازیوں کو مصر میں داخل ہونے کے لئے تیار پائے گا تاکہ اس پر قابض ہو جائیں مگر ان سے کہنا کہ وہ ہرگز کامیاب نہ ہوں گے۔ ہاں! دوسری مرتبہ وہ کامیاب ہو جائیں گے۔

حضرت شیخ زین الدین ابوالحسن علی بن ابی طاہر بن نجاب بن غنائم انصاری دمشقی رحمہ اللہ فرماتے ہیں جب میں دمشق پہنچا تو میں نے وہی حال پایا جو آپ رحمہ اللہ نے بیان فرمایا تھا۔ میں نے ان سے کہا تو وہی نہ رکے۔ جب میں مصر پہنچا تو میں نے خلیفہ کو ان کے مقابلے کے لئے تیار پایا۔ میں نے خلیفہ سے کہا کہ گھبراؤ نہیں تم، کامیاب ہو جاؤ گے۔ جب غازی مصر پہنچے تو ان کو شکست فاش ہوئی۔

حضرت شیخ زین الدین ابوالحسن علی بن ابی طاہر بن نجاب بن غنائم انصاری

دشمنی فرماتے ہیں خلیفہ نے مجھے اپنا ندیم خاص مقرر فرمایا تھا اور اپنے ہر راز سے مجھے واقفیت دے دی۔ پھر دوسری مرتبہ غازی آئے اور انہوں نے مصر پر قبضہ کر لیا۔ مجھے حضور سیدنا غوث اعظم رحمہ اللہ کے قول کے مطابق ہر ایک سے ڈیڑھ لاکھ دینار ملے۔ مجھے مصر میں ہر خاص و عام میں مقبولیت حاصل ہوئی اور بے شمار لوگ میرے وعظ سے مستفیض ہونے لگے۔



قصہ نمبر ۶۳

لوح محفوظ کا مشاہدہ

جواہر القلائد میں منقول ہے حضور سیدنا غوث اعظم رحمہ اللہ کی خدمت میں ایک عورت حاضر ہوئی اور آپ رحمہ اللہ سے دعا کی درخواست کی کہ اس کے ہاں اولاد ہو۔ آپ رحمہ اللہ نے مراقبہ میں جا کر لوح محفوظ کا مشاہدہ کیا تو وہاں لکھا تھا کہ اس عورت کی قسمت میں اولاد نہیں ہے۔ آپ رحمہ اللہ نے اللہ عزوجل کے حضور اس کے لئے دعا فرمائی تو غیب سے ندا آئی کہ اس کے ہاں اولاد نہیں ہے۔ آپ رحمہ اللہ نے اس کے حق میں دعا جاری رکھی یہاں تک کہ غیب سے آپ رحمہ اللہ کو ندا آئی کہ ہم نے آپ رحمہ اللہ کی دعا کی بدولت اس کو سات لڑکے عطا فرمائے چنانچہ اس عورت کے ہاں یکے بعد دیگرے سات لڑکوں کی پیدائش ہوئی۔



قصہ نمبر ۶۴

تمام حاجات پوری ہوئیں

حضرت شیخ ابوالخیر محمد بن محفوظ رحمہ اللہ سے منقول ہے فرماتے ہیں کہ میں، شیخ ابو محمد حسن فارسی، شیخ ابوالسعود بن ابی بکر، شیخ محمد بن قاندوانی، شیخ جمیل، شیخ ابوالقاسم بزاز، شیخ ابو حفص عمر، شیخ خلیل بن احمد صصری، شیخ ابوالفتوح نصر معروف ابن خضری، شیخ ابو عبد اللہ محمد، شیخ ابوالبرکات علی بظاکی، شیخ ابوالفتوح عبد اللہ بن ہبہ اللہ، شیخ ابوالقاسم علی بن محمد مسیح بغدادی میں حضور سیدنا غوث اعظم رحمہ اللہ کی خدمت میں حاضر تھے۔ آپ رحمہ اللہ نے فرمایا کہ تم سب اپنی اپنی حاجات بیان کرو میں انشاء اللہ تمہاری حاجت پوری کروں گا۔ شیخ ابوالسعود رحمہ اللہ نے کہا کہ میں ترک دنیا اختیار کرنا چاہتا ہوں۔ شیخ ابن قاندوانی رحمہ اللہ نے کہا میں مجاہدے کی قوت چاہتا ہوں۔ شیخ بزاز رحمہ اللہ نے کہا کہ میں خوف الہی چاہتا ہوں۔ شیخ فارسی رحمہ اللہ نے کہا کہ اللہ عزوجل کے ساتھ میرا ایک حال تھا جسے میں کھو بیٹھا میں چاہتا ہوں کہ میرا وہ حال لوٹ آئے۔ شیخ جمیل رحمہ اللہ نے کہا کہ میں حفظ وقت چاہتا ہوں۔ شیخ عمر رحمہ اللہ نے کہا کہ میں علم کی زیادتی چاہتا ہوں۔ شیخ خلیل رحمہ اللہ نے کہا کہ میں چاہتا ہوں کہ مجھے موت نہ آئے یہاں تک کہ مجھے مقام قطبیت پر فائز کیا جائے۔ شیخ ابوالبرکات رحمہ اللہ نے کہا کہ میں محبت الہی میں استغراق چاہتا ہوں۔ شیخ ابو عبد اللہ محمد رحمہ اللہ نے کہا کہ میں نائب وزیر بننا چاہتا ہوں۔ شیخ ابوالفتوح بن ہبہ اللہ رحمہ اللہ نے کہا کہ میں خلیفہ کے گھر کا استاد

بنا چاہتا ہوں۔ شیخ ابوالفتح بن الخطرمی رحمہ اللہ نے کہا کہ میں چاہتا ہوں مجھے قرآن و حدیث حفظ ہو جائے۔ شیخ ابوالقاسم رحمہ اللہ نے کہا میں خلیفہ کی درباری چاہتا ہوں۔ میں نے عرض کیا کہ میں معرفت چاہتا ہوں۔

حضرت شیخ ابوالخیر محمد بن محفوظ رحمہ اللہ فرماتے ہیں حضور سیدنا غوث اعظم رحمہ اللہ نے فرمایا انشاء اللہ تم سب کی حاجات جلدی پوری ہوں گی چنانچہ آپ رحمہ اللہ کا قول پورا ہوا اور تمام لوگوں کی حاجات پوری ہوئیں ماسوائے شیخ خلیل رحمہ اللہ کے کیونکہ حضرت شیخ خلیل رحمہ اللہ نے قطینیت مانگی تھی جس کا ابھی وقت نہیں آیا تھا۔



قصہ نمبر ۶۵

محبوبِ سبحانی

حضرت ابوالسعود الحریمی رحمۃ اللہ علیہ سے مروی ہے فرماتے ہیں ابوالمظفر الحسن بن نعیم نامی ایک تاجر نے حضرت شیخ حماد دباس رحمۃ اللہ علیہ کی خدمت میں حاضر ہو کر عرض کیا کہ حضور! میں ملک شام کی جانب مال تجارت لے کر جانا چاہتا ہوں اور میرا یہ قافلہ بھی تیار ہے۔ میرے پاس سات سو دینار کا مال ہے۔ حضرت شیخ حماد دباس رحمۃ اللہ علیہ نے فرمایا:

”اگر تم اس سال سفر کرو گے تو تم سفر میں ہی قتل کر دیے جاؤ

گے اور تمہارا تمام مالی واسباب لوٹ لیا جائے گا۔“

حضرت حماد دباس رحمۃ اللہ علیہ کی بات سن کر وہ تاجر حضور سیدنا غوث اعظم رحمۃ اللہ علیہ کی خدمت میں حاضر ہوا اور حضرت حماد دباس رحمۃ اللہ علیہ کی تمام بات آپ رحمۃ اللہ علیہ کے گوش گزار کر دی۔ آپ رحمۃ اللہ علیہ نے فرمایا کہ تم سفر پر جاؤ میں تمہارا ضامن ہوں۔ آپ رحمۃ اللہ علیہ کا فرمان سن کر وہ سامان تجارت لے کر ملک شام روانہ ہو گیا۔ اپنا تمام مال فروخت کرنے کے بعد وہ تاجر اپنے کسی کام سے حلب گیا اور وہاں ایک مقام پر اس نے اپنے ایک ہزار دینار رکھ دیے اور حلب میں اپنی قیام گاہ پر واپس آ گیا۔ اس دوران اس پر نیند کا غلبہ آ گیا اور اس نے خواب میں دیکھا کہ عرب بدوؤں نے ایک قافلہ لوٹ لیا ہے اور قافلہ کے کئی آدمیوں کو قتل کر دیا گیا ہے جن میں وہ بھی شامل

ہے۔ اس کے بعد وہ بیدار ہوا اور گھبرا کر اسی جگہ پہنچا جہاں اس نے ایک ہزار دینار رکھے تھے۔ اسے اس کے دینار وہاں پر رکھے ہوئے مل گئے۔ دینار لے کر وہ واپس اپنی قیام گاہ پہنچا اور بغداد شریف واپس جانے کی تیاری شروع کر دی۔ جب وہ تاجر بغداد شریف واپس پہنچا تو پہلے حضرت حماد دباس رحمہ اللہ کی خدمت میں حاضر ہوا تو انہوں نے فرمایا کہ تم پہلے حضور سیدنا غوث اعظم رحمہ اللہ کی خدمت میں حاضر ہو کیونکہ وہ محبوب سبحانی ہیں اور انہوں نے اللہ عزوجل کے حضور تمہارے لئے ستر مرتبہ دعا مانگی یہاں تک کہ تمہاری حقیقت کو خواب میں بدل دیا گیا۔ وہ تاجر آپ رحمہ اللہ کی خدمت میں حاضر ہوا اور آپ رحمہ اللہ نے حضرت حماد دباس رحمہ اللہ کی بات کی تصدیق کی۔



قصہ نمبر ۶۶

جن وائس پر قدرت

حضرت ابوسعید عبداللہ بن احمد بن علی بن محمد بغدادی از جی رحمۃ اللہ علیہ سے مروی ہے کہ میری کنواری بیٹی فاطمہ گھر کی چھت پر چڑھی تو اسے کوئی چیز اٹھا کر لے گئی۔ اس وقت میری بیٹی کی عمر سولہ سال تھی۔ میں حضور سیدنا غوث اعظم رحمۃ اللہ علیہ کی خدمت میں حاضر ہوا اور سارا ماجرا ان کے گوش گزار کر دیا۔ آپ رحمۃ اللہ علیہ نے فرمایا کہ تم آج رات کو کرخ کے ویرانے میں جاؤ اور تلخس (پانچواں ٹیلہ) کے پاس جا کر بیٹھ جاؤ اور اپنے ارد گرد دائرہ کھینچ لو دائرہ کھینچتے وقت

بسم اللہ علی نیت عبدالقادر

کے الفاظ پڑھنا۔ جب رات بڑھے گی تو جنوں کے گروہ مختلف شکلوں میں تیرے نزدیک سے گزریں گے تم انہیں دیکھ کر خوفزدہ نہ ہونا اور جب صبح ہو جائے گی تو جنوں کا بادشاہ ایک جماعت کے ہمراہ گزرے گا وہ تجھ سے تیری حاجت پوچھے گا اور تم اسے بتانا کہ مجھے عبدالقادر رحمۃ اللہ علیہ نے بھیجا ہے اور میری حاجت یہ ہے۔

حضرت ابوسعید عبداللہ رحمۃ اللہ علیہ فرماتے ہیں کہ میں نے حکم کی تعمیل کی اور آپ رحمۃ اللہ علیہ کے فرمان کے مطابق ذراؤنی شکلوں والے لوگ گزرتے رہے مگر دائرہ کے نزدیک کوئی بھی نہ آ سکا یہاں تک کہ علی الصبح جنوں کا بادشاہ ایک گھوڑے پر سوار آیا اور اس کے ساتھ ایک کثیر جماعت بھی تھی۔ اس نے مجھ سے میری حاجت پوچھی اور

میں نے اسے حضور سیدنا غوث اعظم رضی اللہ عنہ کا پیغام دیتے ہوئے اپنی حاجت بیان کی، میری بات سن کر وہ جنوں کا بادشاہ گھوڑے سے اترا اور زمین کو بوسہ دیتے ہوئے دائرہ کے کنارے بیٹھ گیا۔ بادشاہ کے بیٹھے ہی اس کی جماعت بھی وہیں بیٹھ گئی۔ پھر بادشاہ نے اپنی جماعت کے کچھ لوگوں کو حکم دیا کہ جاؤ اور جس نے یہ کام کیا ہے اسے میرے پاس لے کر آؤ چنانچہ وہ لوگ ایک سرکش جن کو پکڑ لائے جس کے ساتھ میری بیٹی بھی تھی۔ جنوں کے بادشاہ سے کہا گیا کہ یہ ملک چین کے سرکش جنوں میں سے ہے۔ بادشاہ نے اس جن کو مخاطب کرتے ہوئے کہا کہ تمہیں قطب وقت کے قدموں کے نیچے سے لڑکی اٹھانے کی جرأت کیوں ہوئی؟ اس سرکش جن نے کہا کہ میں اس لڑکی پر عاشق ہو گیا تھا۔ بادشاہ جن نے اس سرکش جن کا سر قلم کرنے کا حکم دیا اور میری بیٹی مجھے واپس لوٹا دی۔ میں نے بادشاہ جن سے کہا کہ تم نے حضور سیدنا غوث اعظم رضی اللہ عنہ کا حکم بجالانے میں کوئی کسر نہ چھوڑی؟ بادشاہ جن نے کہا کہ وہ گھر بیٹھے ہم جیسے سرکشوں کو دیکھ لیتے ہیں خواہ کتنی ہی دور کیوں نہ ہوں جب اللہ عز و جل کوئی قطب مقبر کرتا ہے تو اسے جن و انس پر قدرت عطا فرماتا ہے۔



قصہ نمبر ۶۷

قافلے کی لٹیروں سے حفاظت

حضرت شیخ ابو عمر و عثمان صیرفینی اور حضرت ابو محمد عبدالحق الحریمی رحمہما اللہ سے مروی ہے کہ ہم حضور سیدنا غوث الاعظم رحمہ اللہ کی خدمت میں حاضر ہوئے تو آپ رحمہ اللہ وضو فرما رہے تھے۔ وضو فرمانے کے بعد آپ رحمہ اللہ نے دو رکعت نماز نفل پڑھی اور نماز سے فارغ ہونے کے بعد آپ رحمہ اللہ نے اپنی دونوں کھڑاؤں کو ہوا میں زور سے پھینکا اور دونوں کھڑائیں ہماری نظروں کے سامنے سے غائب ہو گئیں۔ آپ رحمہ اللہ اپنی جگہ پر واپس آ کر تشریف فرما ہو گئے۔ ہم میں سے کسی کو اتنی جرأت نہ ہوئی کہ ہم آپ رحمہ اللہ سے کچھ پوچھ سکتے۔ تین دن گزرنے کے بعد ایک قافلہ آپ رحمہ اللہ کی خدمت میں حاضر ہوا اور آپ رحمہ اللہ کی خدمت میں کچھ نذرانہ پیش کیا۔ ان لوگوں کے پاس آپ رحمہ اللہ کے دونوں کھڑائیں موجود تھیں جنہیں آپ رحمہ اللہ نے ہوا میں اچھالا تھا۔

حضرت شیخ ابو عمر و عثمان صیرفینی اور حضرت ابو محمد عبدالحق الحریمی رحمہما اللہ فرماتے ہیں ہم نے اس قافلے سے دریافت کیا کہ ان کے پاس یہ کھڑائیں کہاں سے آئیں؟ تو انہوں نے بتایا کہ ہم اپنا سامان تجارت لے کر بغداد شریف کی جانب آ رہے تھے کہ راستے میں لٹیروں نے ہمیں گھیر لیا اور ہمارا مال لوٹ لیا۔ لٹیروں نے مال لوٹنے کے علاوہ ہمارے بہت سے افراد کو بھی قتل کر دیا۔ جب وہ لٹیروں نے مال و اسباب لوٹنے

کے بعد تقسیم کر رہے تھے تو ہم بچے ہوئے لوگوں نے با آواز بلند حضور سیدنا غوث اعظم رحمہ اللہ کو پکارا۔ ابھی ہم یہ کہہ رہے تھے کہ بلند آوازیں آنا شروع ہو گئیں جس سے وہ لٹیرے خوفزدہ ہو گئے۔ ہم نے سمجھا کہ کوئی شخص آ رہا ہے۔ اتنے میں وہ لٹیرے ہمارے پاس آئے اور ہمارا مال ہمیں واپس کرتے ہوئے کہا کہ اپنا مال اٹھا لو۔ ہم نے دیکھا کہ لٹیروں کے دونوں سردار مردہ حالت میں موجود تھے اور پانی سے تر دو کھڑائیں ان کے نزدیک موجود تھیں۔



قصہ نمبر ۶۸

اولیاء اپنی قبور میں زندہ ہیں

تفریح الخاطر میں منقول ہے کہ حضور سیدنا غوث اعظم رحمہ اللہ کے وصال کے بعد ایک شخص جو کہ عرصہ دراز سے مرشد کامل کی تلاش میں تھا اور وہ آپ رحمہ اللہ کا شہرہ سنانے کے بعد آپ رحمہ اللہ کی خدمت میں بغداد پہنچا۔ جب اس شخص کو معلوم ہوا کہ آپ رحمہ اللہ وصال فرما گئے ہیں تو وہ آپ رحمہ اللہ کی قبر مبارک پر حاضر ہوا اور آداب زیارت بجالایا۔ آپ رحمہ اللہ اپنی قبر مبارک سے باہر تشریف لائے اور اس کا ہاتھ پکڑ کر اسے سلسلہ عالیہ قادریہ میں بیعت فرمایا اور اس کی جانب خصوصی توجہ فرمائی۔



قصہ نمبر ۶۹

ابوبکر لقیمی رحمۃ اللہ علیہ کی اصلاح کرنا

اعلیٰ ، افضل ، کبیر ، عبدالقادر
سلطان ، غنی ، امیر ، عبدالقادر
علامہ ، خطیب ، شیخ ، مفتی ، زاہد
درویش ، پیر ، فقیر ، عبدالقادر

حضرت ابوبکر لقیمی رحمۃ اللہ علیہ فرماتے ہیں کہ میں ابتدائی عمر میں شربانی کا کام کرتا تھا۔ ایک مرتبہ مجھے ایک شخص کے ساتھ حج کرنے کا اتفاق ہوا۔ اس شخص کو یہ خطرہ لاحق ہوا کہ وہ عنقریب مرجائے گا۔ اس نے مجھے ایک چادر اور دس دینار دے کر فرمایا کہ یہ میری امانت تم بغداد شریف واپس جا کر حضور سیدنا غوث اعظم رحمۃ اللہ علیہ کی خدمت میں پیش کر دینا۔

حضرت ابوبکر لقیمی رحمۃ اللہ علیہ فرماتے ہیں کہ اس وصیت کے کچھ دنوں بعد اس شخص کا انتقال ہو گیا۔ میں جب بغداد شریف تشریف لایا تو لالچ میں پھنس گیا اور میرے دل میں خیال آیا کہ ان چیزوں کے متعلق کسی کو کچھ علم نہیں ہے چنانچہ میں نے وہ چادر اور دس دینار اپنے پاس رکھ لئے۔ ایک دن میں بازار سے گزر رہا تھا کہ میری ملاقات حضور سیدنا غوث اعظم رحمۃ اللہ علیہ سے ہوئی۔ میں نے آپ رحمۃ اللہ علیہ کو سلام کیا تو آپ رحمۃ اللہ علیہ نے میرا ہاتھ پکڑ کر فرمایا۔

”تم نے دس دیناروں کے لئے بھی اللہ کا خوف نہیں کیا اور

میری امانت اپنے پاس رکھ لی اور میرے پاس اپنی آمدورفت

بھی ختم کر لی۔“

حضرت ابوبکر القیمی رحمہ اللہ فرماتے ہیں کہ حضور سیدنا غوث اعظم رحمہ اللہ کی

بات سن کر مجھ پر غشی طاری ہو گئی اور جب مجھے ہوش آیا تو میں نے وہ چادر اور دس

دینار لا کر آپ رحمہ اللہ کی خدمت میں پیش کئے اور معافی کا خواستگار ہوا۔



قصہ نمبر ۷۰

شیخ الشیوخ حضرت شیخ شہاب الدین عمر سہروردی رحمۃ اللہ علیہ کے متعلق پیشین گوئی

شیخ الشیوخ حضرت شیخ شہاب الدین عمر سہروردی رحمۃ اللہ علیہ فرماتے ہیں کہ میں اپنے عالم شباب میں علم کلام میں مشغول رہتا تھا اور اس فن کی بہت سی کتابیں مجھے از بر تھیں۔ میرے چچا اور مرشد حضرت ابونجیب عبدالقادر سہروردی رحمۃ اللہ علیہ مجھے علم کلام میں کثرت سے مشغول ہونے سے منع فرمایا۔ ایک روز وہ مجھے حضور سیدنا غوث اعظم رحمۃ اللہ علیہ کی خدمت میں لے گئے اور عرض کیا۔

”حضور! یہ میرا بھتیجا ہے اور ہمیشہ علم کلام میں مشغول رہتا ہے

میں نے اسے کئی مرتبہ علم کلام پڑھنے سے منع فرمایا ہے۔“

حضور سیدنا غوث اعظم رحمۃ اللہ علیہ نے مجھ سے فرمایا۔

”اس فن میں تم نے کون سی کتابیں پڑھی ہیں؟“

شیخ الشیوخ حضرت شیخ شہاب الدین عمر سہروردی رحمۃ اللہ علیہ فرماتے ہیں میں

نے کتابوں کے نام بتائے تو حضور سیدنا غوث اعظم رحمۃ اللہ علیہ نے میرے سینہ پر اپنا ہاتھ

رکھا اور مجھے تمام کتابیں بھول گئیں۔ آپ رحمۃ اللہ علیہ نے میرا سینہ کھول دیا اور میرے سینہ

میں علم لدنی کا خزانہ بھر دیا۔ جب میں آپ رحمۃ اللہ علیہ کے آستانہ عالیہ سے لوٹا تو علم و

حکمت کے موتی میری زبان سے جاری تھے۔

شیخ الشیوخ حضرت شیخ شہاب الدین عمر سہروردی رحمہ اللہ فرماتے ہیں حضور سیدنا غوث اعظم رحمہ اللہ نے مجھ سے فرمایا۔

”عنقریب تم عراق کے نامور اولیاء میں سے ہو گے۔“

شیخ الشیوخ حضرت شیخ شہاب الدین عمر سہروردی رحمہ اللہ فرماتے ہیں حضور سیدنا غوث اعظم رحمہ اللہ کا فرمان پورا ہوا اور مجھے اولیائے عراق میں بزرگی و بلند مرتبہ حاصل ہوا۔



قصہ نمبر ۷۱

میرا یہ قدم ہر ولی اللہ کی گردن پر ہے

ایک مرتبہ محلہ حلبہ میں اپنے مہمان خانے میں وعظ فرماتے ہوئے حضور سیدنا غوث اعظم رحمہ اللہ پر اچانک حالت کشف طاری ہوئی اور آپ رحمہ اللہ نے فرمایا۔

قَدَمِيْ هَذِهِ عَلَى رَقَبَةِ كُلِّ وَلِيٍّ اَللّٰهُ

”میرا یہ قدم ہر ولی اللہ کی گردن پر ہے۔“

یہ ارشاد سن کر تمام اولیاء اللہ نے اپنی گردنیں جھکا دیں۔ صلحائے امت نے اس کی توضیح فرمائی ہے کہ آپ رحمہ اللہ کے عہد مبارک اور بعد میں قیامت تک آپ رحمہ اللہ کی عطا کے بغیر ولی اللہ ولایت کے درجہ پر فائز نہیں ہو سکتا۔

سلطان الہند حضرت خواجہ معین الدین چشتی المعروف غریب نواز رحمہ اللہ اس وقت خراسان کے پہاڑوں پر مجاہدات میں مشغول تھے۔ انہوں نے بھی حضور سیدنا غوث اعظم رحمہ اللہ کا ارشاد گرامی سن کر اپنی گردن جھکا دی اور یوں عرض گزار ہوئے۔

قَدْ مَكَتْ عَلَى رَاْسِيْ وَعَيْنِيْ

”آپ کے قدمین شریفین میرے سر اور میری آنکھوں پر ہیں۔“



قصہ نمبر ۷۲

اللہ کے ولی کے لئے جگہ خالی کر دو

حضور سیدنا غوث اعظم رحمہ اللہ فرماتے ہیں کہ میں دس برس کی عمر میں اپنے شہر کے مکتب میں حصول علم کے لئے جایا کرتا تھا اور اس وقت میرے ساتھ ملائکہ بھی ہوتے تھے جو میرے آگے پیچھے میری حفاظت کی غرض سے چلتے تھے۔ جب میں مدرسہ پہنچتا تھا تو وہ بار بار یہ منادی کرتے تھے کہ

”اللہ کے ولی کے لئے جگہ خالی کر دو۔“

چنانچہ وہ میرے لئے جگہ خالی کر دے۔ ایک مرتبہ میں نے ایک ایسے شخص کو دیکھا جس نے فرشتوں کی آواز سن کر کہا کہ یہ نہایت معزز گھرانے کا فرد ہے اور عنقریب اس کو وہ عظمت حاصل ہوگی کہ جس میں کوئی مزاحمت نہ ہوگی اور اس کو ایسا قرب نصیب ہوگا کہ اس کو کوئی فریب نہ دے سکے گا پھر چالیس برس بعد میں نے اس شخص کو پہچانا وہ شخص ابدالوں میں سے تھا۔



قصہ نمبر ۷۳

دنیا کی آرائش حیران نہ کر سکی

حضرت شیخ ابوالسعود احمد بن ابی بکر حری می رحمہ اللہ سے مروی ہے کہ حضور سیدنا غوث اعظم رحمہ اللہ نے فرمایا کہ میں پچیس سال تک تنہا عراق کے بیابانوں میں پھرتا رہا اور میں لوگوں کو نہ جانتا تھا اور لوگ مجھے نہیں جانتے تھے۔ اس دوران میرے پاس رجال الغیب اور جنات تشریف لاتے جنہیں میں طریقت اور وصول الی اللہ کی تعلیم دیتا تھا۔ ابتداء میں جب میں عراق میں داخل ہوا تو حضرت خضر علیہ السلام میرے ہم سفر بنے اور میں انہیں اس وقت پہچانتا نہ تھا۔ ان کے ساتھ میرا معاہدہ ہوا کہ میں ان کے کسی حکم کی خلاف ورزی نہیں کروں گا۔ ایک مرتبہ انہوں نے مجھے ایک جگہ بیٹھنے کا حکم دیا اور میں اس جگہ تین سال تک بیٹھا رہا۔ سال میں ایک مرتبہ حضرت خضر علیہ السلام میرے پاس تشریف لاتے اور فرماتے کہ یہی تیرا مقام ہے جہاں تجھے پہنچایا گیا ہے۔ اس عرصہ کے دوران تمام نفسانی خواہشات مجھ پر انسانی شکل میں وارد ہوئیں لیکن اللہ عزوجل نے مجھے ہر موقع پر استقامت عطا فرمائی اور مجھے ان خرافات سے بچائے رکھا۔ ابتداء میں میرا نفس مجاہدہ کا کوئی طریقہ اختیار کرتا تو میں اس پر قائم ہو جاتا اور کسی چیز کو قبول نہ کرتا تھا۔ ایک طویل مدت تک اپنا کلا گھونٹتے ہوئے میں مدائن کے جنگلوں میں مجاہدات میں مشغول رہا۔

حضور سیدنا غوث اعظم رحمہ اللہ فرماتے ہیں کہ میں نے اپنے نفس کو مختلف

مجاہدوں، ریاضتوں اور مشقتوں میں ڈالے رکھا۔ ایک سال تک میں گری ہوئی چیزیں اٹھا کر کھاتا رہا۔ دوسرے سال میں صرف پانی پر گزارا کرتا رہا اور تیسرے سال نہ میں نے کچھ لھایا نہ پیا اور نہ ہی سویا۔ ایک مرتبہ شدید سردی کی وجہ سے میں ایوان کسریٰ کے کھنڈرات میں سویا تو رات بھر میں چالیس مرتبہ احتلام ہوا۔ میں نے ہر مرتبہ دریائے دجلہ پر جا کر غسل کیا۔ پھر نیند کے خوف سے محل کے اوپر ایک ویران جگہ پر چڑھ گیا اور وہاں دو سال تک قیام کیا حتیٰ کہ سردی کے سوا کوئی شے کھانے کی مجھے میسر نہ آسکی۔

حضور سیدنا غوث اعظم رحمہ اللہ فرماتے ہیں ہر سال ایک بزرگ آتے اور وہ مجھے اونی جبہ دے کر چلے جاتے تھے۔ اس طرح میں نے بے شمار طریقوں سے دنیا اور نفس سے چھٹکارا پانے کی کوشش کی۔ لوگ مجھے دیوانہ سمجھتے تھے۔ میں برہنہ جسم جنگلوں میں چلا جاتا اور کانٹوں پر لوٹا شور مچاتا تھا۔ میرے تمام بدن سے خون جاری ہو جاتا تھا اور لوگ مجھے اٹھا کر شفا خانے لے جاتے جہاں میری حالت مزید بگڑ جاتی تھی۔ ایک وقت ایسا بھی آیا جب مجھ میں اور مردہ میں کوئی فرق نہ تھا۔ لوگ کفن لے آئے اور غسل کو بلوایا کہ وہ مجھے غسل دے۔ ابھی انہوں نے مجھے غسل دینے کے لئے ایک تختہ پر ڈالا ہی تھا کہ میری حالت درست ہو گئی اور میں اٹھ کھڑا ہوا۔ طریقت کی ان پر خطر راہوں میں نہ تو میں کبھی خوفزدہ ہوا اور نہ ہی کبھی میرا نفس مجھ پر غلبہ پاسکا اور نہ ہی دنیا کی آرائش مجھے حیران کر سکی۔



قصہ نمبر ۷۴

ہستی کی جگہ کسی اور نے لے لی

حضور سیدنا غوث اعظم رحمہ اللہ فرماتے ہیں شیطان نے میرے گرد بے شمار جال بچھائے جب میں نے اس سے کہا کہ یہ کیا ہے؟ تو اس نے کہا کہ یہ دنیاوی وساوس ہیں اور میں ان جالوں سے ہی تم جیسے لوگوں کا شکار کرتا ہوں۔ میں نے ایک سال تک شیطان کا مقابلہ کیا اور اس کے پچھائے ہوئے تمام جالوں کو ختم کر دیا۔ اس کے بعد میرے سینے کو کھول دیا گیا اور مجھ پر بے شمار علائق ظاہر ہوئے۔

حضور سیدنا غوث اعظم رحمہ اللہ فرماتے ہیں میں نے دریافت کیا کہ یہ علائق کیسے ہیں؟ جواب ملا کہ یہ خلق کے اسباب ہیں جو تم سے ملے ہوئے ہیں۔ میں سال بھر ان کی جانب متوجہ رہا یہاں تک کہ وہ مجھ سے جدا ہو گئے۔ جب مجھ پر میرا باطن ظاہر ہوا تو میں نے اپنے قلب کو بہت سے علائق سے ملوث پایا۔ میں نے دریافت کیا کہ یہ علائق کیا ہیں؟ جواب ملا کہ یہ تمہارے ارادے اور اختیارات ہیں چنانچہ ایک سال تک میں ان کی جانب متوجہ رہا یہاں تک کہ وہ سب علائق مجھ سے دور ہو گئے اور میرا قلب ان غلاظتوں سے نجات پا گیا۔ پھر مجھ پر میرے نفس کو ظاہر کیا گیا۔ میں نے اس کا مشاہدہ کیا تو مجھے معلوم ہوا کہ اس کے ساتھ بھی کچھ امراض ہیں اور نفس کی خواہشات زندہ ہیں نفس کا شیطان بھی سرکش ہے چنانچہ میں نے سال بھر مزید اس جانب توجہ فرمائی اور میرے نفس کے تمام امراض سرے سے ہی ختم ہو گئے اور اس

کے شیطان نے کلمہ پڑھ لیا اور پھر میرے تمام امور اللہ کے لئے ہو گئے اور میں اپنی ہستی سے باہر نکل آیا۔

حضور سیدنا غوث اعظم رحمہ اللہ فرماتے ہیں پھر میں توکل کے دروازے پر آیا تا کہ میرا مقصد پورا ہو لیکن جب میں توکل کے دروازے پر پہنچا تو بے شمار لوگ وہاں موجود تھے۔ میں اس ہجوم کو چیرتا ہوا آگے بڑھا اور شکر کے دروازے پر پہنچ گیا۔ یہاں بھی لوگوں کا ایک حجم غفیر موجود تھا میں اسے بھی چیرتا ہوا آگے بڑھ گیا اور مشاہدہ کے دروازے پر پہنچ گیا اور یہاں پر موجود ہجوم کو بھی چیرتا ہوا اندر داخل ہو گیا۔ حتیٰ کہ سب سے آخر میں مجھے فقر کے دروازے پر لایا گیا۔ فقر کا دروازہ خالی تھا میں جب اس دروازہ میں داخل ہوا تو دیکھا کہ جن جن چیزوں کو میں نے ترک کیا تھا وہ سب یہاں موجود تھیں۔ یہاں مجھے ایک بہت بڑے روحانی خزانے کی فتوحات سے نوازا گیا اور میرے لئے تمام دنیا کے خزانے کھول دیئے گئے مجھے روحانی عزت، دائمی غنا اور خالص آزادی عطا فرمائی گئی۔ میری تمام چیزیں جو میری ہستی اور میری صفات سب معدوم ہو گئیں اور میری ہستی کی جگہ کسی اور نے لے لی۔



قصہ نمبر ۷۵

تمہاری امانت تم تک پہنچا دی

حضرت شیخ ابوسعید مخزومی رحمہ اللہ نے حضور سیدنا غوث اعظم رحمہ اللہ کو خرقہ خلافت سے نوازا اور فرمایا۔

”اے عبدالقادر (رحمہ اللہ)! یہ وہ خرقہ ہے جو حضور نبی کریم صلی اللہ علیہ وسلم نے حضرت سیدنا علی المرتضیٰ رحمہ اللہ کو عطا فرمایا اور حضرت سیدنا علی المرتضیٰ رحمہ اللہ نے یہ خرقہ حضرت خواجہ حسن بصری رحمہ اللہ کو عطا فرمایا تھا جن سے ہوتا ہوا یہ خرقہ مجھ تک پہنچا اور یہ تمہاری امانت تھی جو میں نے تم تک پہنچا دی۔“

حضور سیدنا غوث اعظم رحمہ اللہ نے جب خرقہ مبارک کو زیب تن کیا تو آپ رحمہ اللہ پر بے شمار انوار و تجلیات کی بارش ہونا شروع ہو گئی۔



قصہ نمبر ۷۶

مدرسہ کی تعمیر میں بحیثیت مزدور حصہ لیا

حضور سیدنا غوث اعظم رحمہ اللہ نے حضرت شیخ ابوسعید مخزومی رحمہ اللہ کے مدرسہ میں تدریسی فرائض سرانجام دینا شروع کر دیئے۔ آپ رحمہ اللہ کے لئے فی الحال تدریسی مصروفیات کے علاوہ کوئی کام نہ تھا۔ آپ رحمہ اللہ کی شبانہ روز کی محنت سے آپ رحمہ اللہ کے نام کا شہرہ کچھ ہی دنوں میں سارے بغداد میں پھیل گئے۔ طلباء دور دراز کے علاقوں سے علم کے حصول کے لئے آنے لگے۔ طلباء کی تعداد جب مزید بڑھنا شروع ہو گئی تو ارد گرد کے کئی مکانات کو خرید کر مدرسہ میں شامل کر لیا گیا۔ کتب سیر میں منقول ہے کہ ۵۲۸ھ میں آپ رحمہ اللہ مدرسہ نظامیہ کی وسیع عمارت تعمیر فرما چکے تھے۔ اس مدرسہ کی تعمیر میں آپ رحمہ اللہ نے بحیثیت مزدور بھی حصہ لیا۔



قصہ نمبر ۷۷

ابوالخشاب رحمۃ اللہ علیہ کا فیضیاب ہونا

حضرت شیخ ابوالخشاب رحمۃ اللہ علیہ سے مروی ہے کہ میں جوانی میں جب علم نحو پڑھ رہا تھا تو لوگوں میں حضور سیدنا غوث اعظم رحمۃ اللہ علیہ کا شہرہ تھا اور اسی وجہ سے مجھے اشتیاق ہوا کہ میں آپ رحمۃ اللہ علیہ کا وعظ سنوں۔ ایک مرتبہ میں کچھ لوگوں کے ہمراہ آپ رحمۃ اللہ علیہ کی مجلس میں کچھ دوستوں کے ہمراہ حاضر ہوا۔ آپ رحمۃ اللہ علیہ نے میری جانب توجہ کرتے ہوئے فرمایا ہماری صحبت اختیار کر لو چنانچہ میں نے آپ رحمۃ اللہ علیہ کے فرمان کے مطابق آپ رحمۃ اللہ علیہ کی صحبت اختیار کر لی۔ آپ رحمۃ اللہ علیہ نے مجھے علم نحو کے علاوہ علوم عقلیہ اور نقلیہ حاصل ہوئے جن سے مجھے پہلے کوئی واقفیت حاصل نہ تھی۔ ایک سال کے عرصہ میں آپ رحمۃ اللہ علیہ کی نظر کرم سے میں نے وہ علوم حاصل کر لئے جو گذشتہ اتنی عمر گزرنے کے باوجود بھی مجھے حاصل نہ ہوئے تھے۔



قصہ نمبر ۷۸

آپ رحمۃ اللہ علیہ کے ذریعے قرب الہی حاصل ہوتا ہے

منقول ہے کہ حضرت شیخ بقا بن بطو، شیخ علی بن ہتی اور شیخ قیلوی رحمۃ اللہ علیہم جب حضور سیدنا غوث اعظم رحمۃ اللہ علیہ کے مدرسہ میں آتے تو ڈیوڑھی میں جھاڑو دیتے اور چھڑکاؤ کرتے تھے لیکن آپ رحمۃ اللہ علیہ کی اجازت کے بغیر کبھی اندر داخل نہ ہوتے تھے اجازت ملنے کے بعد آپ حضرات اندر داخل ہوتے اور اجازت ملنے پر ہی بیٹھتے تھے۔ آپ رحمۃ اللہ علیہ سے امان طلب کرتے اور امان مل جانے کے بعد مودب ہو کر بیٹھ جاتے تھے۔ جس وقت آپ رحمۃ اللہ علیہ کہیں جانے کا ارادہ کرتے تو یہ حضرات سواری کے ہمراہ چلتے۔ آپ رحمۃ اللہ علیہ انہیں اس فعل سے منع فرماتے تو یہ کہتے کہ ہمیں آپ رحمۃ اللہ علیہ کے ذریعے قرب الہی حاصل ہوتا ہے۔



قصہ نمبر ۷۹

بزرگی اور عظمت کا راز

حضرت شیخ محمد قائد الاوانی رحمہ اللہ سے مروی ہے کہ ایک مرتبہ حضور سیدنا
 غوث اعظم رحمہ اللہ سے دریافت کیا گیا کہ آپ رحمہ اللہ کی بزرگی اور عظمت کا راز کیا
 ہے؟ آپ رحمہ اللہ نے فرمایا کہ
 ”میں کبھی جھوٹ نہیں بولتا اور کبھی کسی سے کذب بیانی نہیں
 کرتا۔“



قصہ نمبر ۸۰

خطبہ کا آغاز حمد و ثناء سے کرتے تھے

حضور سیدنا غوث اعظم رحمہ اللہ کے صاحبزادے حضرت شیخ سید عبدالرحمن رحمہ اللہ فرماتے ہیں کہ والد بزرگوار اپنے وعظ کے دوران الحمد للہ رب العالمین کہہ کر خاموش ہو جاتے اور دوبارہ کہہ کر سکوت فرماتے اور تیسری مرتبہ کہنے کے بعد کچھ دیر توقف فرماتے اور آپ رحمہ اللہ کی محفل میں تمام اولیاء حاضر و ناظر خاموش ہو جاتے اور پھر آپ رحمہ اللہ کی محفل میں اولیاء و ملائکہ کی ایک کثیر تعداد آ جاتی جو محفل کے بعد کہیں نظر نہ آتے تھے۔ آپ رحمہ اللہ اپنے خطاب کو یوں شروع فرماتے۔

”تمام تعریفیں اللہ کے لئے ہیں اس کی مخلوق کی تعداد اور اس کے عرش کے وزن کے مطابق اور بے حد تعریفیں جس سے اس کی ذات راضی ہو جائے۔ اس کے کلمات کی روشنائی کے مطابق، اس کے منجھائے علم کے مطابق، اس کی مرضی و منشاء کے مطابق، اس کی مخلوق کے مطابق جسے اس نے پیدا کیا۔ وہی عالم الغیب ہے اور رحمن و رحیم ہے۔ میں گواہی دیتا ہوں کہ اس کے سوا کوئی عبادت کے لائق نہیں ہے اور تمام کائنات اسی کی تخلیق ہے۔ تمام تعریفیں اس کے لئے ہی ہیں اور وہ زندہ ہے اور ہمیشہ زندہ رہے گا اسے موت نہیں بلکہ وہ مارتا ہے۔ تمام بھلائیاں اسی کے

لئے ہیں اور واحد ہے، وہ یکتا ہے، اس کا کوئی شریک نہیں، اس کا کوئی وزیر نہیں، اس نے نہ کسی کو جنا ہے اور نہ ہی اسے کسی نے جنا ہے۔ وہ بلند و بالا ہے اور اس جیسا کوئی نہیں۔ میں اس کی بھی گواہی دیتا ہوں کہ حضور نبی کریم ﷺ اللہ کے رسول اور پیغمبر ہیں وہ تمام مخلوقات سے افضل ہیں اللہ عزوجل نے ان کو ہدایت دے کر بھیجا تا کہ وہ دین اسلام کو تمام ادیان پر بلند کریں خواہ مشرکین اس کو برا سمجھیں۔ اللہ راضی ہو خلیفہ اول حضرت سیدنا ابوبکر صدیق رضی اللہ عنہ سے جن کی تائید حق کے ساتھ تھی جن کو حضور نبی کریم ﷺ نے عقیق کا لقب دیا جو پاک تھے اور پاکیزہ نسل سے تعلق رکھتے تھے جنہوں نے ہر موقع پر حضور نبی کریم ﷺ کی حمایت کی اور ان کی تصدیق فرمائی اور اب بھی حضور نبی کریم ﷺ کے ہمراہ ابدی آرام فرما رہے ہیں۔ اللہ راضی ہو خلیفہ دوم حضرت سیدنا عمر فاروق رضی اللہ عنہ سے جنہوں نے عمل کثیر کئے اور جن کو حق و باطل کے درمیان فیصلہ کے لئے منتخب کیا گیا جنہوں نے ہمیشہ حق بات کا ساتھ دیا اور وہ بھی حضور نبی کریم ﷺ کے ہمراہ ابدی آرامگاہ میں موجود ہیں۔ اللہ راضی ہو خلیفہ سوم حضرت سیدنا عثمان غنی رضی اللہ عنہ سے جنہوں نے اپنے مال سے مسلمانوں کی امداد کی اور قرآن مجید کی ترتیب و اشاعت احسن طریقے سے فرمائی۔ جنہوں نے امامت و قرأت سے بحراب و منبر کو مزین کیا اور جو افضل الشہداء ہیں اور فرشتے بھی ان سے

حیاء کرتے ہیں۔ اللہ راضی ہو خلیفہ چہارم حضرت سیدنا علی المرتضیٰ رحمہ اللہ سے جو شجاعت و جوانمردی میں بے مثل ہیں اور حضور نبی کریم ﷺ کے چچا زاد بھائی اور داماد ہیں۔ آپ رحمہ اللہ دین اسلام کے امام و عالم ہیں اور جن کے لئے حضور نبی کریم ﷺ نے فرمایا کہ میں تم پر فدا ہو جاؤں۔ اللہ راضی ہو حسین کریمین حضرت سیدنا امام حسن اور حضرت سیدنا امام حسین رحمہ اللہ سے جن کی نیکیاں تاج شرف قائم رہنے والی ہیں اور جن کے مراتب بے مثل ہیں۔ اللہ نے ان کے قلوب کو نیکیوں کی جانب مائل کیا۔ اے اللہ تو ہمارے رازوں اور دلی کیفیات سے واقف ہے ہمیں اوامر پر عمل کرنے اور نواہی سے بچنے کی توفیق عطا فرما اور ہمیں گناہوں کی ذلت سے بچا۔ ہمیں اپنے ماسوا سے محفوظ رکھ اور اپنی مشغولیت عطا فرما۔ بے شک اللہ کے سوا کوئی معبود نہیں وہ جو چاہتا ہے وہی ہوتا ہے اور وہ بہت قوی و عظیم ہے۔ اے اللہ! ہمیں غفلت سے بچا اور ہمارے اوپر وہ بوجھ نہ ڈال جو تو نے پہلی امتوں پر ڈالا۔ اے ہمارے رب! ہمیں معاف فرما اور ہماری مغفرت فرما کیونکہ تو ہی ہمارا رب ہے اور ہمارا مولا ہے۔ آمین“



قصہ نمبر ۸۱

کھانا کھلانا، حسن اخلاق سے افضل ہے

حضرت شیخ عبداللہ جبائی رحمہ اللہ کا قول ہے کہ حضور سیدنا غوث اعظم رحمہ اللہ نے مجھ سے ارشاد فرمایا کہ میرے نزدیک کھانا کھلانا اور حسن اخلاق افضل و اعلیٰ ہیں۔ آپ رحمہ اللہ کے پاس کبھی پیسہ نہ ٹھہرتا تھا اگر صبح کے وقت آپ رحمہ اللہ کے پاس ایک ہزار دینار آ جاتے تو شام تک وہ غریبوں اور محتاجوں میں تقسیم کر چکے ہوتے۔



قصہ نمبر ۸۲

حضور نبی کریم ﷺ کے فرمان پر نکاح کیا

حضور سیدنا غوث اعظم رحمہ اللہ کی پرورش نہایت ہی بابرکت ماحول میں ہوئی۔ آپ رحمہ اللہ نے ابتداء میں گوشہ نشینی اختیار کی اور خود کو دنیاوی غلاظتوں سے پاک رکھا۔ آپ رحمہ اللہ نے ۵۱ برس کی عمر میں شادی کی۔ جب آپ رحمہ اللہ سے اس بارے میں دریافت کیا گیا تو آپ رحمہ اللہ نے فرمایا کہ

”جب مجھے حضور نبی کریم ﷺ نے نکاح کی اجازت دی میں نے نکاح کر لیا۔“



قصہ نمبر ۸۳

جسم مبارک نورانی شعاعوں کے زیر اثر ہوتا

حضور سیدنا غوث اعظم رحمہ اللہ نے اپنی ذات کو اللہ عز و جل کی خوشنودی کے لئے وقف کر رکھا تھا۔ آپ رحمہ اللہ کی راتیں جاگ کر گزرتی تھیں اور ساری رات آپ رحمہ اللہ مراقبہ اور مشاہدہ میں گم رہتے تھے۔ آپ رحمہ اللہ کی عادت مبارکہ تھی کہ آپ رحمہ اللہ سجدہ کو دراز کرتے تھے اور بیٹھ کر مراقبہ فرماتے تھے۔ اس دوران آپ رحمہ اللہ کا جسم مبارک نورانی شعاعوں کے زیر اثر ہوتا تھا اور یہی مرتبہ آپ رحمہ اللہ ان نورانی شعاعوں میں غائب ہو جاتے تھے۔



قصہ نمبر ۸۴

جونج جاتا وہ اپنے لئے رکھ لیتے تھے

حضرت شیخ ابو عبد اللہ بن حسین بن ابی الفضل رحمہ اللہ فرماتے ہیں کہ حضور سیدنا غوث اعظم رحمہ اللہ کے بعض دہقانی مریدین ہر سال آپ رحمہ اللہ کے لئے گیہوں بونے تھے اور جائز طریقہ سے اسے پالتے تھے پھر آپ رحمہ اللہ کے بعض مریدین اسے پیٹے اور آپ رحمہ اللہ کے لئے ہر روز چار یا پانچ روٹیاں پکاتے اور شام کو آپ رحمہ اللہ کے پاس روٹیاں لے کر آتے تھے۔ آپ رحمہ اللہ حاضرین میں ایک ایک ٹکڑا تقسیم کر دیتے اور جونج جاتا وہ اپنے لئے رکھ لیتے تھے۔



قصہ نمبر ۸۵

فقیر کا سوال رد نہ کرو

حضرت شیخ مخضر حسینی رحمۃ اللہ علیہ سے منقول ہے کہ حضور سیدنا غوث اعظم رحمۃ اللہ علیہ نے ایک شکستہ دل فقیر کو دیکھا۔ آپ رحمۃ اللہ علیہ نے اس سے اس کی کیفیت کے متعلق دریافت کیا تو اس نے کہا کہ میں آج دریا کے کنارے گیا اور ملاح سے کہا کہ وہ مجھے دریا کے پار لے جائے اس نے انکار کر دیا۔ میں اپنے اس افلاس کے سبب پریشان اور شکستہ دل ہوں۔ ابھی اس فقیر کا کلام جاری تھا کہ ایک شخص آپ رحمۃ اللہ علیہ کی خدمت میں حاضر ہوا اور تمیں دینار آپ رحمۃ اللہ علیہ کی خدمت میں پیش کئے۔ آپ رحمۃ اللہ علیہ نے وہ دینار اس فقیر کو دے دیئے اور فرمایا کہ اس ملاح سے کہنا کہ کسی فقیر کا سوال رد نہ کیا کرے۔



قصہ نمبر ۸۶

ایک محفل میں چار چار سولوگوں کو ولایت کے مقام اعلیٰ تک پہنچا دیا

حضرت شیخ معمر ابوالمنظف رحمہ اللہ کا بیان ہے کہ میں نے حضور سیدنا غوث اعظم رحمہ اللہ سے زیادہ کسی کو درگزر فرمانے والا نہیں دیکھا۔ آپ رحمہ اللہ کی عطا کا یہ عالم تھا کہ ایک محفل میں چار چار سولوگوں کو ولایت کے مقام اعلیٰ تک پہنچا دیتے تھے۔ بھوکوں کو کھانا کھلانا اور بیواؤں کی حاجت روائی کرنا آپ رحمہ اللہ کا معمول تھا۔ جب کسی بیمار کے متعلق سنتے تو فوراً اس کی عیادت کے لئے تشریف لے جاتے تھے۔ فقراء کو آپ رحمہ اللہ کے در سے بغیر سوال کئے عطا ہو جاتا تھا۔



قصہ نمبر ۸۷

مخلوق سے کنارہ کشی کرنے سے قبل علم حاصل کرو

حضور سیدنا غوث اعظم رحمہ اللہ نے فرمایا کہ مخلوق سے کنارہ کشی سے قبل علم حاصل کرو کیونکہ جو شخص علم کے بغیر عبادت کرتا ہے وہ اصلاح سے زیادہ فساد میں مبتلا ہو جاتا ہے تمہیں چاہیے کہ شیخ شریعت اپنے ہمراہ لے کر علم کی روشنی میں عمل کرو پھر اللہ تعالیٰ تمہیں علم لدنی کا وارث بنا دے گا جس سے تم ناواقف ہو تمہیں چاہیے کہ تمام اسباب و ذرائع سے تعلق منقطع کر کے رشتہ داروں اور احباب سے جدائی اختیار کر لو تاکہ تم اپنے زہد کی وجہ سے اپنی قوت باطنی اور اپنے حسن ادب کا مشاہدہ کر سکو خدا کے علاوہ تمام عالم و اسباب سے اس خوف سے منقطع ہو جاؤ تاکہ تمہاری شیخ معرفت نہ بچھ جائے اور جب تم چالیس دن (ایک چلہ) اپنے رب کے لیے مخصوص کر دو گے تو تمہارے قلب سے حکمت کے چشمے جاری ہو جائیں گے اور تم معرفت الہی کی تپش کا مشاہدہ کرنے لگو گے جس کو حضرت موسیٰ علیہ السلام نے اپنے شجر قلب پر محسوس کیا تھا۔ اس کیفیت کے بعد تم اپنے نفس و خواہش، اپنے شیطان، اپنی طبیعت اور اپنے وجود سے کہو گے کہ ٹھہر جا۔ میں نے اس آگ کا مشاہدہ کر لیا ہے جو قلب موسیٰ علیہ السلام پر روشن ہوئی تھی۔ اس کے بعد تمہارے قلب میں باطن سے یہ آواز آنے لگے گی کہ میں

ہی تمہارا رب ہوں، میری ہی عبادت کرو، میرے غیر کی اطاعت سے گریزاں ہو جاؤ۔ میرے سوا کسی سے تعلق نہ رکھو میری معرفت حاصل کر کے میرے غیر کو فراموش کر دو۔ غیر سے اعراض کر کے صرف میرے علم، میرے قرب، میرے ملک اور میری سلطنت کی جانب متوجہ رہو جب تمہیں لقاء الہی حاصل ہو جائے گا تو تمہاری زبان پر فاؤ جی الی عہدہ جاری ہو جائے گا اور تمام خجایات رفع ہو کر قلب سے کدورت زائل ہو جائے گی اور نفس کو مکمل سکون حاصل ہوگا پھر جب اس کے الطاف غالب آجائیں گے تو تمہیں خطاب کیا جائے گا اے قلب! فرعون نفس کی طرف توجہ کر اور ان کو راہ ہدایت پر چلاتا ہوا میری جانب لے آ اور ان سے کہہ دے کہ میرا ہی اتباع کریں۔ پھر انہیں رشد کے راستے پر ہدایت کر کے ان سے تعلق قائم کر، اس کے بعد پھر قطع تعلق کر کے دوبارہ استوار کر لے اور اسی طرح کرتا رہ۔



قصہ نمبر ۸۸

چوہا مر گیا

حضرت شیخ معمر جزاؤہ رحمہ اللہ سے منقول ہے فرماتے ہیں کہ ایک مرتبہ میں حضور سیدنا غوث اعظم رحمہ اللہ کی خدمت میں حاضر تھا اور آپ رحمہ اللہ بیٹھے کچھ لکھ رہے تھے۔ اس دوران چھت سے تین مرتبہ مٹی گری۔ جب چوتھی مرتبہ ایسا ہوا تو آپ رحمہ اللہ نے جلال میں آکر اس جگہ دیکھا جہاں سے مٹی گر رہی تھی۔ اس دوران ایک چوہا اس جگہ سے نیچے گرا اور مر گیا اور یہ چوہا ہی وہاں سے مٹی کھود رہا تھا۔



قصہ نمبر ۸۹

چڑیا کی موت کا بدلہ

حضرت شیخ عمر بن مسعود بزاز رحمہ اللہ فرماتے ہیں کہ حضور سیدنا غوث اعظم رحمہ اللہ وضو فرما رہے تھے کہ اس دوران ایک چڑیا نے آپ رحمہ اللہ کی قمیص پر بیٹ کر دی۔ آپ رحمہ اللہ نے جلالی نظروں سے اس چڑیا کو دیکھا تو وہ چڑیا اسی وقت نیچے گری اور مر گئی۔ آپ رحمہ اللہ نے وضو سے فارغ ہونے کے بعد قمیص کے اس حصے کو دھویا اور پھر اپنی قمیص مبارک اتار کر مجھے دی اور فرمایا کہ اس کو فروخت کر کے اس کی رقم کو خیرات کر دو یہ اس کا بدلہ ہے۔



قصہ نمبر ۹۰

ہر سوال کا جواب عبدالقادر

منقول ہے کہ حضور سیدنا غوث اعظم رحمہ اللہ کے زمانہ میں ایک بہت ہی گنہگار شخص تھا لیکن اس کے دل میں آپ رحمہ اللہ سے بے پناہ محبت تھی جب اس کے مرنے کے بعد اس کو دفن کیا گیا تو قبر میں منکر نکیرین نے سوالات کئے تو اس نے ہر سوال کے جواب میں عبدالقادر (رحمہ اللہ) جواب دیا۔ منکر نکیرین نے اللہ عزوجل کی بارگاہ میں اس کے جواب کو پیش کیا تو حکم ہوا کہ اگرچہ یہ بندہ فاسقوں میں سے ہے لیکن یہ میرے محبوب سید عبدالقادر (رحمہ اللہ) جو کہ صادقین میں سے ہیں ان سے محبت رکھتا ہے۔



قصہ نمبر ۹۱

حسن ظن کی بدولت عذابِ قبر سے نجات

منقول ہے کہ بغداد کے محلہ باب الازج کے قبرستان میں ایک قبر سے کسی مردہ کے چیخنے کی آوازیں سنائی دینے لگیں۔ لوگوں نے حضور سیدنا غوث اعظم رحمہ اللہ کی خدمت میں حاضر ہو کر عرض کیا تو آپ رحمہ اللہ نے دریافت کیا کہ کیا صاحبِ قبر نے مجھ سے خرقہ پہنا؟ لوگوں نے عرض کیا کہ ہمیں اس کا علم نہیں ہے۔ آپ رحمہ اللہ نے دریافت کیا کہ کیا یہ میری محفل میں کبھی شریک ہوا؟ لوگوں نے کہا کہ ہمیں اس کا علم نہیں۔ آپ رحمہ اللہ نے پھر دریافت کیا کہ اس نے کبھی میرے پیچھے نماز پڑھی؟ لوگوں نے عرض کیا کہ ہمیں معلوم نہیں؟ آپ رحمہ اللہ نے اب کی بار مراقبہ فرمایا اور آپ رحمہ اللہ کے چہرہ مبارک پر جلالت کے آثار نمایاں ہو گئے۔ بعد ازاں آپ رحمہ اللہ کے چہرہ مبارک پر وقار ظاہر ہوا اور آپ رحمہ اللہ نے فرمایا کہ اس شخص نے میری زیارت کی اور مجھ سے حسن ظن رکھا اسی وجہ سے اللہ عزوجل نے اس پر رحم فرما دیا ہے چنانچہ اس کے بعد کبھی اس قبر سے کوئی آواز نہ آئی۔



قصہ نمبر ۹۲

بغداد میں قیام کے دوران

کسی کو مرگی کا دورہ نہ پڑا

منقول ہے ایک مرتبہ اصفہان کا رہنے والا ایک شخص بغداد شریف میں حضور سیدنا غوث اعظم رحمہ اللہ کی خدمت میں حاضر ہوا اور عرض کرنے لگا کہ میری بیوی کو اکثر و بیشتر مرگی کا دورہ پڑتا ہے متعدد علاج کرنے کے باوجود اس کے دورے کم نہیں ہوئے۔ آپ رحمہ اللہ نے فرمایا۔

”اس پر وادی سراندیپ کا ایک سرکش جن خالص ہے اب اگر تمہاری بیوی کو مرگی کا دورہ پڑے تو تم اس کے کان میں کہنا کہ عبدالقادر (رحمہ اللہ) جو کہ بغداد کا رہتے والا ہے تجھے حکم دیتا ہے کہ پھر نہ آنا اگر تو پھر آیا تو ہلاک ہو جائے گا۔“

منقول ہے اس شخص نے ایسا ہی کیا اور اس کی بیوی کی مرگی دور ہو گئی اور یہ بھی منقول ہے کہ حضور سیدنا غوث اعظم رحمہ اللہ چالیس برس تک بغداد میں مسند نشین رہے لیکن وہاں کسی کو بھی مرگی کا دورہ نہ پڑا یہاں تک کہ آپ رحمہ اللہ کے وصال کے بعد بغداد میں کسی کو مرگی کا دورہ نہ پڑا۔

قصہ نمبر ۹۳

خالق کی تسبیح

منقول ہے کہ حضرت شیخ ابوالحسن علی بن احمد بن وہب الازہری رحمہ اللہ بیمار ہو گئے۔ حضور سیدنا غوث اعظم رحمہ اللہ ان کی عیادت کے لئے تشریف لائے تو آپ رحمہ اللہ نے وہاں ایک قمری اور کبوتری کو دیکھا۔ حضرت شیخ ابوالحسن علی رحمہ اللہ نے آپ رحمہ اللہ سے عرض کیا کہ یہ کبوتری چھ ماہ سے انڈے نہیں دے رہی اور قمری نو مہینے سے نہیں بول رہی۔ آپ رحمہ اللہ نے کبوتری سے فرمایا تو اپنے مالک کو فائدہ پہنچا اور قمری سے فرمایا تو اپنے خالق کی تسبیح کر چنانچہ قمری نے اسی وقت کو کرنا شروع کر دیا یہاں تک کہ بغداد کے لوگ اس کی آواز سننے کے لئے جوق در جوق جمع ہونا شروع ہو گئے اور کبوتری نے بھی انڈے دے دیئے اور ان سے بچے نکلے۔



قصہ نمبر ۹۴

مخفی حال کا علم

حضرت ابوالفرح بن الہامی رحمہ اللہ فرماتے ہیں کہ ایک مرتبہ مجھے بغداد شریف کے محلہ باب الازج جانے کی ضرورت درپیش آئی۔ واپسی پر میں حضور سیدنا غوث اعظم رحمہ اللہ کے مدرسہ کے نزدیک سے گزرا تو عصر کی نماز کا وقت تھا اور اذان دی جا رہی تھی۔ میرے دل میں خیال پیدا ہوا کہ نماز بھی ادا کر لوں اور آپ رحمہ اللہ سے ملاقات کا شرف بھی حاصل ہو جائے گا چنانچہ جلدی میں مجھے وضو کا خیال نہ رہا اور میں جماعت میں شامل ہو گیا۔ بعد ازاں جب میں آپ رحمہ اللہ کی خدمت میں حاضر ہوا تو آپ رحمہ اللہ نے مجھ سے فرمایا۔

”بیٹا! تمہیں نسیان بہت غالب ہے اور تم نے بغیر وضو نماز ادا کر لی۔“

حضرت ابوالفرح بن الہامی رحمہ اللہ فرماتے ہیں میں حضور سیدنا غوث اعظم رحمہ اللہ کے فرمان سے حیران ہوا کیونکہ آپ رحمہ اللہ کو میرے مخفی حال کا علم تھا۔



قصہ نمبر ۹۵

گمشدہ اونٹ مل گئے

حضرت شیخ عبدالجباری رحمہ اللہ سے منقول ہے فرماتے ہیں کہ میری ملاقات ہمدان میں ایک شخص طریف سے ہوئی۔ یہ شخص دمشق کا رہائشی تھا۔ اس نے مجھے بتایا دوران سفر میری ملاقات بشر المفرضی سے ہوئی جو چودہ اونٹوں پر شکر لادے ہوئے جا رہے تھے۔ انہوں نے مجھے بتایا کہ دوران سفر میرا گزرا ایک جنگل سے ہوا۔ رات کا وقت تھا میرے چار اونٹ اس جنگل میں گم ہو گئے۔ میں نے ان کو بہت تلاش کیا لیکن کامیاب نہ ہوا یہاں تک کہ صبح ہو گئی۔ میں نے پریشانی کے عالم میں حضور سیدنا غوث اعظم رحمہ اللہ کو پکارا کیونکہ آپ رحمہ اللہ نے دوران وعظ ایک مرتبہ فرمایا تھا کہ جب بھی کوئی مشکل درپیش ہو تو مجھے پکارو۔ چنانچہ میں آپ رحمہ اللہ کو پکارنے لگا۔ اس دوران مجھے نزدیک ایک ٹیلے پر ایک شخص دکھائی دیا جس نے سفید لباس زیب تن کر رکھا تھا۔ اس شخص نے مجھے ہاتھ سے ایک جانب اشارہ کیا۔ جب میں ٹیلے کے نزدیک پہنچا تو وہ شخص غائب ہو چکا تھا۔ جب میں نے اس شخص کی بتائی ہوئی سمت میں نظر دوڑائی تو مجھے اپنے چاروں اونٹ مع سامان کے نظر آ گئے جنہیں میں ہانک کر لے آیا۔



قصہ نمبر ۹۶

جس پر اللہ عز و جل مہربان ہو
اس پر مخلوق بھی مہربان ہوتی ہے

حضور سیدنا غوث اعظم رحمہ اللہ نے ضعف الایمان اور ضعف الیقین لوگوں کے متعلق فرمایا جب تو ضعیف الایمان اور ضعیف الیقین ہے اور کسی وعدہ کے ساتھ تجھ سے وعدہ کیا جائے تو تیرا وعدہ پورا کیا جائے گا اور خلاف نہ کیا جائے گا تا کہ تیرا ایمان زائل نہ ہو اور تیرا یقین سلامت رہے۔ ابتداء میں طالب مولا کے ساتھ وعدے کئے جاتے ہیں اور وعدے کبھی خواب میں کئے جاتے ہیں اور کبھی بیداری میں کئے جاتے ہیں۔ بعض مرتبہ خواب میں اس کے ساتھ وعدہ کیا جاتا ہے کہ تو منزل مقصود کو ضرور پہنچ جائے گا اور کبھی بیداری میں اس کے دل میں القا کیا جاتا ہے کہ تجھے مبارک ہو تو اولیاء کا بادشاہ ہے اور کبھی اس کے مرشد کامل ہی اپنی زبان پاک سے وعدہ فرما دیتا ہے کہ تجھے عرفان کی دولت ضرور نصیب ہوگی چنانچہ یہ وعدہ سالک کی ہمت کو بلند کر دیتے ہیں اور وہ اپنی کوششوں کو مزید تیز کر دیتا ہے۔

حضور سیدنا غوث اعظم رحمہ اللہ فرماتے ہیں یہ اللہ عز و جل کا خصوصی انعام ہے کہ سالک اپنی منزل مقصود کو پالیتا ہے ورنہ وہ اپنی ذاتی کوشش سے ایسا ہرگز نہیں کر پاتا۔ اللہ عز و جل اپنے وعدے پورے کرتا ہے کیونکہ وہ ذات ہے وعدے کرنے

والی ہے۔ پھر جب سالک کے دل میں ایمان و یقین پختہ ہو جاتا ہے تو اسے مقام استقامت نصیب ہو جاتا ہے اور پھر اللہ عزوجل ارشاد فرماتا ہے۔

”آج کے دن تو ہمارے نزدیک صاحب مرتبہ اور امین ہو گیا۔“

جب طالب مولیٰ کو وصال خداوندی نصیب ہوتا ہے تو وہ ترقی کر کے مقام استقامت پر فائز ہو جاتا ہے اور اللہ عزوجل اسے اپنی بارگاہ میں کوئی خاص عہدہ و مرتبہ عطا کر دیتا ہے۔ ایسے موقع پر وہ اللہ عزوجل کے رازوں کا امین ہوتا ہے اور اللہ عزوجل اسے مخاطب کرتے ہوئے فرماتا ہے۔

”اے سالک! تو ایک حال سے دوسرے حال کی طرف منتقل

ہوتا رہے گا۔ تو خالص الخاص ہو گا۔ تیرا اپنا کوئی ارادہ باقی نہیں

رہتا۔“

حضور سیدنا غوث اعظم رحمہ اللہ فرماتے ہیں سالک کا مطلوب قرب خداوندی ہوتا ہے اور اس مقام پر پہنچ کر اس کا کوئی عمل باقی نہیں رہتا یعنی اس مقام پر فنا فی اللہ اور بقا باللہ ہو گا۔ پھر کوئی عبادت باقی نہیں رہتی اور اس مقام پر سالک کوئی بھی عبادت اپنی طرف نہیں کرے گا اس مقام پر عابد و معبود حق تعالیٰ خود ہو گا چنانچہ ارشاد باری تعالیٰ ہوتا ہے۔

”اے رسول (ﷺ)! آپ ﷺ کی صورت پر اللہ عزوجل

خود ہی حامد ہے اور خود ہی محمود ہے اور اس مقام پر پہنچ کر کوئی

ایسی منزل باقی نہ رہ جائے گی جس کی طرف تو نگاہ کرے اور

تیری ہمت اس کا ارادہ کرے۔“

حضور سیدنا غوث اعظم رحمہ اللہ فرماتے ہیں پس معلوم ہونا چاہیے کہ طالب

صادق کی مراد و مطلوب صرف وہی ذات پاک ہے تو پھر یہ ہوتا ہے کہ اس مطلوب و مراد آرزو سے تیرے رکے رہنے کی وجہ سے تیرے دل کی شکستگی کے بعد اس چیز کا عوضانہ اس سے ادنیٰ یا اس کی مثل دنیا میں بھی دیا جائے گا اور عقبیٰ میں بھی دیا جائے گا۔ یاد رہے کہ جس بندہ پر اللہ عز و جل مہربان ہوتا ہے تو تمام مخلوق بھی اس پر مہربان ہو جاتی ہے اور جس بندہ سے اللہ عز و جل ناراض ہو جاتا ہے تمام مخلوق اس سے ناراض ہو جاتی ہے۔



قصہ نمبر ۹۷

ایک مرید عورت کی مدد کا واقعہ

منقول ہے حضور سیدنا غوث اعظم رحمہ اللہ کی ایک عورت مرید تھی جس پر ایک فاسق بد بخت عاشق ہو گیا۔ ایک دن وہ عورت رنج حاجت کے لئے نزدیکی پہاڑ کی ایک غار میں گئی تو اس فاسق بد بخت کو بھی اس کی خبر ہو گئی۔ اس بد بخت نے اس غار میں جا کر اس عورت کو پکڑ لیا اور اس کی عزت لوٹنے کی کوشش کی۔ اس عورت نے با آواز بلند آپ رحمہ اللہ کو مدد کے لئے پکارا۔ آپ رحمہ اللہ اس وقت اپنے مدرسہ میں وضو فرما رہے تھے آپ رحمہ اللہ نے اپنی کھڑاؤں کو اس غار کی سمت میں پھینکا۔ وہ کھڑائیں اس فاسق کے سر پر لگنا شروع ہو گئیں جس سے وہ بد بخت ہلاک ہو گیا۔ وہ عورت آپ رحمہ اللہ کے کھڑائیں لے کر آپ رحمہ اللہ کی خدمت میں حاضر ہوئی اور حاضرین محفل کے سامنے سارا ماجرا بیان کیا۔



قصہ نمبر ۹۸

دریا کی طغیانی کم ہو گئی

ایک مرتبہ دریائے دجلہ میں سیلاب آ گیا دریا کی طغیانی کی شدت کی وجہ سے لوگ پریشانی کے عالم میں حضور سیدنا غوث اعظم رحمہ اللہ کی خدمت میں حاضر ہوئے۔ آپ رحمہ اللہ نے اپنا عصا مبارک پکڑا اور دریائے دجلہ کے کنارے پہنچ کر عصا مبارک کو زمین میں گاڑ دیا اور فرمایا۔

”اے دریا! بس رک جا۔“

حضور سیدنا غوث اعظم رحمہ اللہ کا فرمانا تھا کہ دریا کی طغیانی کم ہونا شروع ہو گئی۔



قصہ نمبر ۹۹

وصال حضور سیدنا غوث اعظم رحمۃ اللہ علیہ

جلوہ دکھا دیجئے کلمہ پڑھا دیجئے
وقت رحلت آ گیا بغداد والے مرشد
حضور سیدنا غوث اعظم رحمۃ اللہ علیہ کی عمر مبارک اکیانوے برس ہو چکی تھی۔
آپ رحمۃ اللہ علیہ نے اپنے گھر والوں کو اپنے وصال کی خبر دی تو سب کی آنکھوں سے آنسو
جاری ہو گئے۔ آپ رحمۃ اللہ علیہ اب علیل رہنے لگے تھے۔ آپ رحمۃ اللہ علیہ کی ذات بابرکات
کا فیضان جس سے ایک عالم سیراب ہوا تھا اب اس کے جانے کا وقت آچکا تھا۔ آپ
رحمۃ اللہ علیہ نے اپنے صاحبزادے حضرت سید عبدالوہاب رحمۃ اللہ علیہ سے فرمایا۔
”تم میرے پاس سے ہٹ جاؤ کیونکہ میں بظاہر تمہارے ساتھ
ہوں مگر میرا باطن صرف اللہ کے ساتھ ہے اور اس وقت کچھ
لوگ یہاں تشریف لانے والے ہیں تم ان کے لئے جگہ فراخ
کر دو۔“

۱۱ ربیع الثانی بروز سوموار حضور سیدنا غوث اعظم رحمۃ اللہ علیہ نے عشاء کی نماز کے
وقت تازہ غسل فرمایا اور دیر تک سجدہ میں رہے اور اپنے تمام مریدین، اہل خانہ اور
دیگر کے لئے دعا مانگتے رہے۔ جب آپ رحمۃ اللہ علیہ نے سجدہ سے سر اٹھایا تو غیب سے ندا
آئی۔

”اے نفس مطمئنہ! اپنے پروردگار کی جانب لوٹ آ تو اپنے پروردگار سے راضی ہوا اور وہ تجھ سے راضی ہوا بے شک تو میرے ان بندوں میں شامل ہے جو جنت میں داخل ہوں گے۔“

حضور سیدنا غوث اعظم رحمہ اللہ ان کلمات کو سننے کے بعد بستر پر لیٹ گئے۔ آپ رحمہ اللہ کی زبان مبارک سے ذیل کے کلمات جاری ہوئے۔

”میں اللہ رب العزت سے مدد لیتا ہوں جس کے سوا کوئی عبادت کے لائق نہیں ہے جو زندہ ہے نہ اسے موت ہے اور نہ خوف، پاک ہے وہ جو قدرت سے باعزت ہے جو بندوں پر موت ظاری کرنے پر قادر ہے اور اس کے سوا کوئی عبادت کے لائق نہیں اور حضرت محمد ﷺ اس کے رسول ہیں۔“

اس کے بعد حضور سیدنا غوث اعظم رحمہ اللہ کی زبان مبارک سے اللہ کا ورد جاری ہو گیا اور اپنی جان جانِ آفرین کے سپرد کر دی۔

حضور سیدنا غوث اعظم رحمہ اللہ کے صاحبزادے حضرت سید عبدالرزاق اور حضرت سید موسیٰ رحمہ اللہ فرماتے ہیں کہ آپ رحمہ اللہ بار بار ہاتھ مبارک کو بلند کرتے اور زبان مبارک سے فرماتے۔

”توبہ کرو اور صف میں شامل ہو جاؤ میں بھی تمہاری طرف آتا ہوں۔“

یہ فرماتے تھے۔

”زہمی کرو۔“

پھر آپ رحمہ اللہ کے پاس حق آیا اور موت کے آثار شروع ہو گئے اور زبان

مبارک پر یہ الفاظ ظاہر ہو گئے: میں مدد چاہتا ہوں کلمہ کی اور اللہ کی جو پاک و برتر ہے اور ایسا زندہ ہے جسے موت کا خوف نہیں وہ اپنی قدرت کے ساتھ غالب ہے اور بندوں کو موت کے ساتھ مجبور کیا۔ پھر آپ رحمہ اللہ نے اللہ عزوجل کی وحدانیت اور حضور نبی کریم ﷺ کی رسالت کی گواہی دی اور اللہ اللہ کا ورد بلند کر دیا یہاں تک کہ آپ رحمہ اللہ کی روح قفس عصری سے پرواز کر گئی۔

إِنَّا لِلّٰهِ وَإِنَّا إِلَيْهِ رَاجِعُونَ



قصہ نمبر ۱۰۰

بوقت وصال ارواحِ مقربین کا حاضر ہونا

قادراں ، سروراں ، رہنما دستگیر

غوثِ اعظم امامِ میں بے نظیر

اعلیٰ حضرت امام احمد رضا خاں بریلوی رحمۃ اللہ علیہ اپنے رسالہ ”انہار الانوار“ میں تحریر فرماتے ہیں کہ حضور سیدنا غوثِ اعظم رحمۃ اللہ علیہ نے اپنے صاحبزادے حضرت سید عبدالوہاب رحمۃ اللہ علیہ سے فرمایا۔

”میرے پاس سے ہٹ جاؤ کیونکہ میں بظاہر تمہارے ساتھ ہیں

مگر میرا باطن اللہ کے ساتھ ہے۔“

نیز فرمایا۔

”اس وقت میرے پاس تمہارے علاوہ بھی کچھ حضرات تشریف

لائے ہوئے ہیں ان کے لئے جگہ چھوڑ دو اور ان کے ساتھ

ادب سے پیش آؤ۔ اس جگہ بہت بڑی رحمت ہے اور ان پر جگہ

کو تنگ نہ ہونے دو۔“

پھر آپ رحمۃ اللہ علیہ نے یہ الفاظ فرمائے۔

”اے ملائکہ کی جماعت! اے ارواحِ مقربین کی جماعت۔“

اور پھر آپ رحمۃ اللہ علیہ نے ان کے سلام کا جواب دیا اور فرمایا۔

”بسم اللہ آو آو“

آپ رحمہ اللہ ایک دن تک یوں ہی فرماتے رہے اور کہتے رہے۔
 ”مجھے کسی چیز کی کوئی پرواہ نہیں ہے نہ ہی فرشتوں کی اور نہ ہی
 ملک الموت کی۔ اے ملک الموت! ہمیں اس نے عطا فرمایا ہے
 جن نے ہمیں دوست رکھا ہے اور وہ اللہ ہے۔“
 پھر اسی شب آپ رحمہ اللہ کا وصال ہوا۔



کتابیات

- ۱۔ فتوح الغیوب از سیدنا عبدالقادر جیلانی رحمہ اللہ
- ۲۔ غنیۃ الطالبین از سیدنا عبدالقادر جیلانی رحمہ اللہ
- ۳۔ اخبار الاخیار از شیخ عبدالحق محدث دہلوی رحمہ اللہ
- ۴۔ جامع کرامات الاولیاء از علامہ یوسف نبھانی رحمہ اللہ
- ۵۔ فتاویٰ کرامات غوثیہ از اعلیٰ حضرت امام احمد رضا خاں رحمہ اللہ
- ۶۔ فتح ربانی از سیدنا عبدالقادر جیلانی رحمہ اللہ
- ۷۔ مکتوبات محبوب سبحانی از سیدنا عبدالقادر جیلانی رحمہ اللہ
- ۸۔ جلاء الخواطر از سیدنا عبدالقادر جیلانی رحمہ اللہ
- ۹۔ فیوض یزدانی از مولانا عاشق الہی سربلندی
- ۱۰۔ نزہۃ الخاطر از ملا علی قاری
- ۱۱۔ مناقب الشیخ عبدالقادر از علامہ عبدالرحمن الطاہرانی
- ۱۲۔ سیرت پاک حضور سیدنا عبدالقادر جیلانی رحمہ اللہ از حبیب قادری





اکبر شاہ پبلشرز

فون: 042 - 37352022